
Shankari Sangitam or Jagadambacharitrām by Kavi ShrI Jayanarayana

—o—o—o—
ಜಯನಾರಾಯಣಪ್ರಣೀತಂ ಶಂಕರೀಸಂಗೀತಂ ಅಥವಾ
ಜಗದಂಬಾಚರಿತ್ರಂ

—o—o—o—
Document Information



Text title : Shankari Sangitam

File name : shankarIsangItam.itx

Category : devii, pArvatI, devi, kRitI

Location : doc_devii

Author : Shri Kavi Jayanarayan

Proofread by : Pallasena Narayanaswami ppnswami at gmail.com

Description/comments : rAjasthAna purAtana granthamAlA, Jodhpur, granthANka 106

Latest update : June 22, 2023

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

June 23, 2023

sanskritdocuments.org



ಜಯನಾರಾಯಣಪ್ರಣೀತಂ ಶಂಕರೀಸಂಗೀತಂ ಅಥವಾ
ಜಗದಂಬಾಚರಿತ್ರಂ



The “shaNkari sangItaM”, composed by ShrI JayanArAyana Kavi, is a small geya kAvya on the Shiva-Parvati theme, styled in the same format as that of Jayadeva’s “gIta govindam”, There are 12 paTala’s (chapters) in this work. Each paTala begins with some shlokas, followed by one or two gItams (with anywhere from 4 to 9 pAda, and in one gItaM we find 11 pAda-s) and concludes with a shloka or two. There are 28 gIta-s in total, and 76 shlokas are sprinkled in between. The concluding pAda in each gItaM is a “bhaNitam” of poet Jayanarayana, just like the one we usually find in Jayadeva’s gItaGovindam.

The book employs the following scheme for numbering the items. There is a sequential numbering throughout, starting with numeral 1, and each shloka and each pAda of each gIta is given its own number in that order. The shlokas carry only one numeral, whereas the pAdas of each gIta carry two numbers, the first one, the number of the pAda in that particular gIta, and the second, the sequential order from the very beginning. In the printed book, this numbering scheme is abandoned after the fourth paTala, but we have carried it over till faithfully the end of the work.

The total number is 249, distributed as follows: number of shlokas - 76 total number of pAda-s in all 28 gItam-s - 173 distribution:- 5 gItas with 4 pAda each, 5 with 5 pAdas, 8 with 6 pAdas, 4 with 7 pAdas, 4 with 8 pAdas, one each with 9 and 11 pAda).

gIta 2 is a “dashAvatAra gIta” in 11 pAda-s with all usual 10 incarnations, this time taken by Goddess Parvati, (similar to the Jayadeva’s first aShTapadi “praLayapayodhijale”).

The shlokas employ many standard metres found in Sanskrit such as: ಅನುಷ್ಟುಭ್, ಉಪಜಾತಿ (ಇಂದ್ರವಜ್ರಾ ಉಪೇಂದ್ರವಜ್ರಾ ಸಂಮೀಲಿತ), ದ್ರುತವಿಲಂಬಿತ, ರಥೋದ್ಧತ, ವಸಂತತಿಲಕಂ, ಮಾಲಿನೀ, ಮಂದಾಕ್ರಾಂತಾ, ಶಾರ್ದೂಲವಿಕ್ರೀಡಿತಂ ಅಂದ್ ಸ್ರಗ್ಧರಾ (anuShTup, upajAti (mixture of indravajrA, upendravajrA), drutavilambita, rathoddhata, vasantatilakam, mAlinI, mandAkrAntA, shArdUlavikrIDitam and sragdharA.)

The work concludes with a description (in 10 shlokas) of the poet's "vaMsha paraMparA (lineage).

.. ಶ್ರೀಗಣೇಶಾಯ ನಮಃ .. ಓಂ ದುರ್ಗಾಯೈ ನಮೋ ನಮಃ ..

ಅನುಕ್ರಮಣಿಕಾ

1. ಗೋತ್ರೋತ್ಥಾನಂ ನಾಮ ಪ್ರಥಮಃ ಪಟಲಃ .
2. ಬಾಲ್ಯಲೀಲಾವರ್ಣನಂ ನಾಮ ದ್ವಿತೀಯಃ ಪಟಲಃ .
3. ನಾರದಸಮಾಗಮೋ ನಾಮ ತೃತೀಯಃ ಪಟಲಃ .
4. ಮೇನಾವಿಲಾಪೋ ನಾಮ ಚತುರ್ಥಃ ಪಟಲಃ .
5. ಕಾಶೀಪ್ರಸ್ಥಾನಂ ನಾಮ ಪಂಚಮಃ ಪಟಲಃ .
6. ವಸಂತವರ್ಣನಂ ನಾಮ ಷಷ್ಠಃ ಪಟಲಃ .
7. ಶಿವಸಂಭಾಷಣಂ ನಾಮ ಸಪ್ತಮಃ ಪಟಲಃ .
8. ಏಕಾಮ್ರವನಗಮನಂ ನಾಮ ಅಷ್ಟಮಃ ಪಟಲಃ .
9. ಗೋಷ್ಠವರ್ಣನಂ ನಾಮ ನವಮಃ ಪಟಲಃ .
10. ವಿರಹವರ್ಣನಂ ನಾಮ ದಶಮಃ ಪಟಲಃ .
11. ದೂತೀಸಂವಾದೋ ನಾಮ ಏಕಾದಶಃ ಪಟಲಃ .
12. ರಾಸವರ್ಣನಂ ನಾಮ ದ್ವಾದಶಃ ಪಟಲಃ .

ಜಯನಾರಾಯಣಪ್ರಣೀತಂ ಶಂಕರೀಸಂಗೀತಂ ಅಥವಾ
ಜಗದಂಬಾಚರಿತ್ರಂ

ಪ್ರಥಮಃ ಪಟಲಃ



ಆನಂದತುಂದಿಲಪುರಂದರಮಂದಭುಕ್ತ-
ಮಂದಾರದಾಮವಿಗಲನ್ಮಕರಂದಸಿಕ್ತಂ .
ವಂದೇ ಗಿರೀಂದ್ರತನಯಾಚರಣಾರವಿಂದಂ
ಯೋಗೀಂದ್ರವೃಂದಹೃದಯಭ್ರಮರಾವಲೀಡಂ .. 1..
ಕ್ಷ ತ್ರಿಲೋಕಜನನೀಚರಿತ್ರಕಂ ಕ್ವಾಪಿ ಮಂದವಿಷಯಾ ಮತಿರ್ಮಮ .
ಭೂಹಿತಾ ಹ್ಯವಚಿಷುರಸ್ಯಹಂ ನಾಕಶಾಖಿಕುಸುಮಾನಿ ಪಾಣಿನಾ .. 2..
ಅಥವಾಸ್ಮಿನ್ ಪ್ರಯತ್ನೋ ಮೇ ನಿಷ್ಪ್ರತ್ಯಾಹಂ ಕಲಿಷ್ಯತಿ .
ಜಗದಂಬಾಚರಿತ್ರಂ ಹಿ ಪ್ರತ್ಯಾಹವ್ಯೂಹನಾಶನಂ .. 3..

.. ಗೀತಂ 1 .. ಚೌತಾಲ ಭೈರವರಾಗಃ

ಕಲಿಭಯಮಪಹರ ಕರುಣಾಂ ಸುವಿತರ ಸಕಲಭುವನಕೃತಸೇವ .
ತ್ವಯಿ ಮಮ ನತಿತತಿರವಿರತಿರತಿಗತಿಹೀನಗತಿದ ಗುರುದೇವ .. 1.. 4..
ದಶಶತದಲಜಲಜಾತನಿಕೇತ ಜಯ ಜಯ ಪರಮಬ್ರಹ್ಮದ ನಾಥ .. ಧ್ರುವಂ..
ತ್ವಮಮರತರುರಿತಿ ಗದಿತ ಇಹ ಜಗತಿ ಕಲಯಸಿ ಯಾಚಕಕಾಮಂ .
ವಿಪದಮತಿಶಮಯ ಮಮ ಪರಿಪೂರಯ ಹೃದಭಿಲಷಿತಮವಿರಾಮಂ .. 2.. 5..
ತವ ಕರುಣಾಲವಭವಬೋಧನಮವ ಬಾಧಿತವಿಷಯವಿಕಾರಂ .
ಭವನಿಗಡದಲನಕಾರಣಮತುಲನಮಾಗಮಕೃತಮಿತಿ ಸಾರಂ .. 3.. 6..
ಜಯನಾರಾಯಣ ಇತಿ ಭಣತಿ ಶಮನದಮನಮಖಿಲಸುಖನಿಲಯಂ .
ಗುರುಪದಕಮಲಂ ರಸಮಯಮಮಲಂ ಮಧು ಪೀಯಂತಂ ಮಮ ಹೃದಯಂ ..
4.. 7..

.. ಗೀತಂ 2 .. ಮೂಲತಾಲ ಭೈರವರಾಗಃ

ಲಯಸಮರೇ ಜಲರಾಶೌ ರಕ್ಷಸಿ ಮಗ್ನಂ ಜಗದುಪಕೃತಯೇ ವೇದಮಭಗ್ನಂ .. 1.. 8..

ಧೂಮಾವತಿ ಮೀನದೇಹೇ ಜಯ ಜಗದಂಬ ಶಿವೇ ! ... ಧ್ರುವಂ..

ತವ ಪೃಷ್ಠೇ ವಿಪುಲೇ ಸಚರಾಚರಕೀರ್ಣಾ ಸಂತತಮಸ್ತಿ ಧರಣಿರವಿಶೀರ್ಣಾ .. 2.. 9..

ಬಗಲಾಮುಖಿ ಕಮಠರೂಪೇ ಜಯ ಜಗದಂಬ ಶಿವೇ ! ... ಧ್ರುವಂ..

ಖರನಖರಂ ತವ ಕರಕಮಲಂ ಪರಮಕೃಶಂ ಹಿರಣ್ಯಕಶಿಪುಂ ದಾರಯತಿ ಭೃಶಂ .. 3..

10..

ಭಿನ್ನಮಸ್ತೇ ನೃಹರಿತಾನ ಜಯ ಜಗದಂಬ ಶಿವೇ ... ಧ್ರುವಂ..

ಕರುಣಾರಸಮಪಹಾಯ ಬಲಿಂ ನಿಜದಾಸಂ ಅಮರಕೃತೇ ಗಮಯಸಿ ಕಣಿವಾಸಂ

.. 4.. 11..

ಭುವನೇಶ್ವರಿ ವಾಮನತಾನ ಜಯ ಜಗದಂಬ ಶಿವೇ ... ಧ್ರುವಂ..

ನೃಪಕುಲರುಧಿರಜಲೈರ್ಜಗದವಿದಿತಸೀಮಂ ಶಮಯಸಿ ಕೋಪಾನಲಮತಿಭೀಮಂ

.. 5.. 12..

ಸುಂದರಿ ದೃತಭಾರ್ಗವತಾನ ಜಯ ಜಗದಂಬ ಶಿವೇ ... ಧ್ರುವಂ..

ಹತ್ವಾ ದಶವದನಂ ಯುಧಿ ತದನಯ ದುಃಸ್ಥಂ ನಿಖಿಲಂ ಭುವನಂ ಜನಯಸಿ ಸುಸ್ಥಂ

.. 6.. 13..

ತಾರೇ ದೃತರಾಮರೂಪೇ ಜಯ ಜಗದಂಬ ಶಿವೇ ... ಧ್ರುವಂ..

ವಕ್ಷಸಿ ಕರಾಂಬುರುಹೇಣ ಹಲಂ ಶಿತಧಾರಂ ರಿಪುಗಣದೇಹಕ್ಷತ್ರವಿದಾರಂ .. 7.. 14..

ಭೈರವಿ ದೃತಕಲಿಶರೀರೇ ಜಯ ಜಗದಂಬ ಶಿವೇ ... ಧ್ರುವಂ..

ಸ್ವಕಥಿತವೇದಮಹೋ ಕಥಯಸಿ ವಿಪರೀತಂ ತ್ರಿಜಗಜ್ಜನಯಸಿ ಮೋಹಪರೀತಂ ..

8.. 15..

ಮಹಾಲಕ್ಷ್ಮಿ ವಿಶ್ವರೂಪೇ ಜಯ ಜಗದಂಬ ಶಿವೇ .. ಧ್ರುವಂ ..

ನಮರಶಿರಸಿ ಸಬಲಂ ವಿನಿಹಂಸಿ ಚ ಕಂಸಂ ಪರಮಂ ನ (ಹಿ) ದಯಸೇ

ಯದುವಂಶಂ .. 9.. 16..

ಶ್ಯಾಮೇ ದೃತಕೃಷ್ಣರೂಪೇ ಜಯ ಜಗದಂಬ ಶಿವೇ .. ಧ್ರುವಂ..

ಹಂಸಿ ಮ್ಲೇಚ್ಛಚಯಾನ್ ವಿನಿದೃತ್ಯ ಕೃಪಾಣಂ ಭೂತ್ವಾ ದ್ವಿಜತನಯೋ ಬಹುಶಾಣಂ

.. 10.. 17..

ದುರ್ಗೇ ಘೃತಕಲ್ಕಿಕಾಯೇ ಜಯ ಜಗದಂಬ ಶಿವೇ .. ಧ್ರುವಂ..

ಶ್ರೀಜಯನಾರಾಯಣಭಣಿತಂ ರಮಣೀಯಂ ಶೃಣುತ ಬುಧಾಃ ಸುರನರಕಮನೀಯಂ

.. 11.. 18..

ತಾರಿಣಿ ದೃತದಶವಿಧತಾನ ಜಯ ಜಗದಂಬ ಶಿವೇ ... ಧ್ರುವಂ..

ವೇದೋದ್ಧಾರಂ ಧರಿತ್ರೀಧರಣಮಸುರಹೃದ್ವಾರಣಂ ನಾಗಲೋಕೇ

ಸಂಪ್ರಸ್ಥಾಯಂ ಬಲೇಶ್ಚ ಕ್ಷಿತಿಪತಿವಿಜಯಂ ನಿರ್ಜಯಂ ರಾವಣಸ್ಯ .

ಆದಾನಂ ವ್ಯಾಚ್ಛಲಸ್ಯ ಶ್ರುತಿಪಥಸಮುಪಾಲಂಭನಂ ಕಂಸನಾಶಂ

ಮ್ಲೇಚ್ಛೋದ್ಧಾಸಂ ಕ್ರಮಾದ್ ಯಾ ರಹಸಿ ಕೃತವತೀ ತಾಂ ನಮಾಮ್ಯಾದ್ಯಶಕ್ತಿಂ .. 19..

.. ಗೀತಂ 3 .. ಮೂಲತಾಲ ಲಲಿತರಾಗಃ

ಭವಭಯಭಂಜನ ಜನಹೃದ್ರಂಜನ ಮಂಜುಲಚರಣಸರೋಜೇ !
 ನಖರಸುಧಾಕರಕರಪರಿವಾರಿತಮಾಯಾತಿಮಿರಸಮಾಜೇ ! .. 1.. 20..
 ಜಯ ಜಯ ಸುರಾರ್ಚ್ಛಿತೇ ! .. ಧ್ರುವಂ..
 ತ್ರಿಭುವನಭವನ-ವಿಪಾಲನ-ವಿಲಯನ ಲೀಲಾಕಾರಣಭೂತೇ !
 ಕೃತನಿಜಚಾರಣ ದುಃಖನಿವಾರಣಿ ಕರುಣಾನಿಕರಪರೀತೇ ! .. 2.. 21..
 ಮೃಗಪತಿವಾಹಿನಿ ಮುಕ್ತಿವಿಧಾಯಿನಿ ನಿರ್ಗುಣಸಗುಣಕಶೀಲೇ !
 ಅಸುರವಿದಾರಣ ಸುರಕುಲಪಾಲನ ವಿರಚಿತವಹುಭವಲೀಲೇ ! 3.. 22..
 ಕಥಯತಿ ಸೇವಕಜಯನಾರಾಯಣ ಇಹ ಭವಸಾಗರಭೀತಃ .
 ಕೃಪಯಾ ಮಾಮಭಿತಾರಯ ತಾರಿಣಿ ! ಭಜನರಹಿತಮಿತಿ ಮಾತಃ ! .. 4.. 23..
 ಪ್ರಾತಃ ಪ್ರೇಮಭರಾಲಸಾ ನಿಜಸಖೀಮಾಲಾಸಮೇತಾ ಕಿಲ
 ಮೇನಾ ಭೂಧರರಾಜಧರ್ಮಗೃಹಿಣೀ ನಿದ್ರಾವತೀ ಪಾರ್ವತೀಂ .
 ಲೀಲಾದೇಹವಿಧಾರಿಣೀಂ ಭಗವತೀಂ ಜ್ಯೋತಿರ್ಮಯೀಂ ಚಿನ್ಮಯೀಂ
 ಸಂಪ್ರಾಬೋಧಯತಾಽಮಿತಾಕ್ಷರಯುತ್ಯೈರ್ವಾಕ್ಯೈರ್ಜಗನ್ಮಂಗಳೈಃ .. 24..

.. ಗೀತಂ 4 .. ಮಧ್ಯಮಾನತಾಲ ವಿಭಾಯ(ಸ)ರಾಗಃ

ತವ ಪದಪಲ್ಲವನಖರತುಲನಮಿವ ನೈವ ಸಮೇತ್ಯ ಕಲಂಕೀ .
 ಜಲಧಿಪಯಸಿ ಪರಿಮಜ್ಜತಿ ಶೀತಕರಃ ಪರಿಭವಶಕ್ತಿಃ .. 1.. 25..
 ಶಶಧರವದನೇ ಖಂಜನನಯನೇ ಪರಿಹರ ಶಯನಮಿದಾನೀಂ .. ಧ್ರುವಂ..
 ಕಿಸಲಯಲೋಹಿತವಿಮಲಚರಣತಲತುಲನಾಮಾಪ್ತಮಿವೈಷಃ .
 ದವಸಮುಖೇ ತಪನಂ ತವ ಪರಮಧಿಗಚ್ಛತಿ ವಿದ್ರುಮಭಾಸಃ .. 2.. 26..
 ಮೃದುಪವನಾವಲಿಕಂಪಿತಚಂಪಕಮಾಲಾಹಿಮಕಣಭಾರಂ .
 ತವ ಚರಣಾಂಗುಲಿಗಮಿತ ತಿರಸ್ಕೃತಿರಿವ ಸೃಜತೀಕ್ಷಣನೀರಂ .. 3.. 27..
 ಕೂಜತಿ ಕೋಕಿಲಕುಲಮತಿಮಂಜುಲಮಧಿವಿಪಿನಂ ವನದೇವೈಃ .
 ವಚ ಇವ ತವ ಪರಿಬೋಧಜನಕಮಭಿಯುಕ್ತಂ ಮಧುರವಿರಾವೈಃ .. 4.. 28..
 ಭವನಬಹಿಃ ಪರಿತಿಷ್ಠತಿ ವತ್ಸೇ ! ತುಲ್ಯವಯಃ ಪುರಬಾಲಂ .
 ತವ ರಚಿತಾಂಜಲಿಖೀಲನಮಿಚ್ಛತ್ಯುಪಹೃತಪುಷ್ಕರಮಾಲಂ .. 29..
 ಶ್ರೀಜಯನಾರಾಯಣಭಣಿತಾಖಿಲಮೇನಾವಚನಮುದಾರಂ .
 ಪರಿಕಲಯತ ಇಹ ದುರ್ಗಾ ನಿದಿಶತು ದುರ್ಗಭವಾರ್ಣವಪಾರಂ .. 6.. 30..

ಇತ್ಯಾಕರ್ಣ್ಯ ಗಿರಂ ಪ್ರಬೋಧಜನನೀಂ ಮಾಯಾಜನನ್ಯಾಃ ಶುಭಾಂ
ವಿಶ್ವೇಷಾಂ ಜನನೀ ಮುಖಾಬ್ಜರುಚಿಭಿರ್ವಿದ್ಯೋತಯಂತೀ ದಿಶಃ .
ಈಷತ್ಕಾಮ್ಯವತೀ ಸತೀ ತ್ರಿಜಗತೀ ಚೈತನ್ಯರೂಪಾ ಮುಹುಃ
ಸ್ಮೃತ್ವೇಶಂ ಶಯನಾತ್ ಸಮುತ್ಥಿತವತೀ ಪಾಯಾಜ್ಜಗತ್ಪಾರ್ವತೀ .. 31..
ಇತಿ ಶ್ರೀಶಂಕರೀಸಂಗೀತ್ ಗೋತ್ರೋತ್ಥಾನಂ ನಾಮ ಪ್ರಥಮಃ ಪಟಲಃ .. 1..

ಜಯನಾರಾಯಣಪ್ರಣೀತಂ ಶಂಕರೀಸಂಗೀತಂ ಅಥವಾ
ಜಗದಂಬಾಚರಿತ್ರಂ

ದ್ವಿತೀಯಃ ಪಟಲಃ



ತತಃ ಸಮಾಹೃತ್ಯ ಶುಭಾತ್ಮಕಾನಿ ದ್ರವ್ಯಾಣಿ ರತ್ನಾಸನಸಂಸ್ಥಿತಾಂ ತಾಂ .
ಪುರಾಂಗನಾಭಿಃ ಸಹ ಶೈಲಜಾಯಾ ನಿರ್ಮಜ್ಜಯಾಮಾಸ ಯಥಾಭಿಲಾಷಂ .. 32..
ಪದ್ಮಾಲಯಾ ಕಿಂಚ ಪುಲೋಮಜೇಯಂ ಶ್ರೇಯಃಸ್ತುತಿಃ ಕಿಂಚ ಹಿಮಾಲಯಸ್ಯ .
ಶರೀರೀಣೀಂ ತಾಮವಲೋಕ್ಯ ಸರ್ವಾ ನಗಾದಿನೋ ವಿಸ್ಮಯಮಾಪುರೀಷತ್ .. 33..
ನೇತ್ರಾಂಬುಭಿಸ್ತತ್ಪುರಸುಂದರೀಣಾಂ ಚಿತಂ ತದನ್ವಂ (ತದಂಗಂ ?) ಕ್ರಮಶಃ ಪತದ್ಧಿಃ .
ಆಕ್ಷೇಪಸೂತ್ರೇಣ ವಿನಾಽಪಿ ಮಾಲಾಮಿಂದೀವರಾಣಾಂ ರಚಿತಾಂ ಬಿಭರ್ತಿ .. 34..
ಮುಕ್ತ್ವಾ ಹಿ ವಿದ್ವೇಷಿ ಸುಧಾಕರಸ್ಯ ಸರೋರುಹಂ ಕಾವ್ಯವಿದೋ ವದಂತಿ .
ಮುಖೇಂದುಮಾಲೋಕಯತಾಂ ಹಿ ತಸ್ಯಾ ಜಹುದ್ಧ್ವಾಂಗಂಗಾನಿ ನಿಮೀಲನಾನಿ ..
35..

ಯಸ್ಯಾ ವೈಭವಲೇಶಮಾತ್ರಕಥನೇ ವೇದಾಃ ಪರಂ ಕುಂತಿತಾ
ಬ್ರಹ್ಮಾದ್ಯಾ ಯದನುಗ್ರಹಪ್ರಣಯಿನ ದೌವಾರಿಕತ್ವಂ ಗತಾಃ .
ಪಿತ್ರೋಃ ಪ್ರಾಜ್ಯಮುಪಾರ್ಜಿತೋಗ್ರತಪನಾತ್ ಪೂರ್ಣಂ ವಿಘಾತುಂ ಫಲಂ
ಭಕ್ತಾಧೋನತಯಾ ತಯಾ ಬಹುವಿಧಾ ಲೀಲಾಸ್ತತಶ್ಚಕ್ರೀ .. 36..

.. ಗೀತಂ 5 .. ಮಧ್ಯಮಾನ-ತಾಲ ರಾಮಕೇಲಿರಾಗಃ

ಮತ್ತಕರೀಂದ್ರಸುಮಂದಗತಾ ದರದೋಲಿತಸುಂದರವಾಸಾಃ .
ಗಾಯತಿ ಚಾಮಿತಕಂಠಗುಣಂ ಪಿಕಕಂಠವಿಕುಂಠನಭಾಷಾ .. 1.. 37..
ಹಿಮಗಿರಿರಾಜಸುತಾ ಲಲಿತಾ ನೃತ್ಯತಿ ನವವನಿತಾಲಿಯುತಾ .. ಧ್ರುವಂ..
ಚಂಚಲನೂಪುರಮಂಜುಲಶಿಂಜಿತಗಂಜಿತಹಂಸಸಮಾಜಾ .
ಅಂಜನಗಂಜನಖಂಜನಗವವಿಖರ್ವಣನಯನಸರೋಜಾ .. 2.. 38..
ಮಂದಗಲಚ್ಚ ಮವಾರಿಲವಾದರವಿಲುಲಿತಲಲಿತಶರೀರಾ .
ಪ್ರಾತರಿವಾನಿಲಕಂಪಿತಕಲ್ಪಲತಾಪರಿಗಲಿತತುಷಾರಾ .. 3.. 39..
ಚಾರುಸಖೀಗಣಮಧ್ಯಗತಾ ರುಚಿರೋಚಿತಭುವನವಿತಾನಾ .

ತಾರಾಪಟಲವಿಮಂಡಲಿತಾ ಶಶಿಲೇಖಾ ಹರ್ಷವಿಧಾನಾ .. 4.. 40..
 ವಾದಯತೇ ಮೃದುವೇಣುವರಂಜನನೀ ವಿನಿಹಿತನವನೀತಂ .
 ಅತ್ತಿ ದದಾತಿ ಸಖೀವದನಾಬ್ಜೇ ಚಾರ್ಧ್ಯಮಧುರರಸಪೂತಂ .. 5.. 41..
 ವರ್ಣೀತಮೇತದುಮಾಚರಿತಂ ಲಲಿತಂ ಸತತಂ ಪರಿಪೂತಂ .
 ಶ್ರೀಜಯನಾರಾಯಣಕವಿನಾ ಕುರುತಾಮತಿ ಜಗತಾಮತಿಶಾತಂ .. 6.. 42..
 ತಾಂ ದೃಷ್ಟ್ವಾ ಹೃಷ್ಟಚೇತಾ ಹಿಮಗಿರಿವನಿತಾ ಜನ್ಮಜನ್ಮಾರ್ಜಿತಾನಾಂ
 ಪುಣ್ಯಾನಾಂ ಪೂರ್ಣಮಾಪ್ತಂ ಫಲಮಿವ ಸಹಸಾ ನೇತ್ರವಾರಾಂ ವಹಂತೀಂ .
 ನೃತ್ಯಂತೀಂ ಪ್ರಾಂಗಣಾಂತೇ ಸ್ಮಿತರುಚಿರುಚಿರಾಂ ಪದ್ಮಜಾದ್ಯೈರವೇದ್ಯಾಂ
 ಪ್ರೋಚ್ಛ್ಯಃ ಪ್ರೋವಾಚ ವಾಚೋಽಚಲಕುಲತಿಲಕಂ ಪೂರ್ಣಕಾಮಾ ಹಿಮಾದ್ರಿಂ ..
 43..

.. ಗೀತಂ 6 .. ಹೋಟಚೌತಾಲ ಖಟ(ಷಡ್)ರಾಗಃ

ತಾಂಡವಲೋಲಸುಲೋಹಿತಕಿರಣಪದಾಂಬುಜವಿರಚಿತಭೂಷಂ .
 ಉದಯಶಿಖರಿತಟಮಿವ ನವಸಮುದಿತದಿನಪತಿವಿತತವಿಲಾಸಂ .. 1.. 44..
 ಪಶ್ಯ ಮಮಾಂಗನಮುಮಯಾ ಶೋಭಿತಮಚಲ ! ವಿಚಿತ್ರಮಿದಂ ... ಧ್ರುವಂ..
 ಚಾರುಚರಣವಿನಿವೇಶನಲಾಂಭನಲಾಂಭಿತಮಧ್ಯವಿಭಾಗಂ .
 ಅವಿರಲವಿಕಸಿತನಿರ್ಮಲಶತದಲಚಿತಮಿವ ಶರದಿ ತಡಾಗಂ .. 2.. 45..
 ಕಾಂಚನಪೀತಮಯೂಖವಿಕಾಶಿತತನುಲತಯಾ ಸಮುಪೇತಂ .
 ಅಂಬರಮಿವ ರುಚಿರಂ ಪರಿಖೇಲಿತಸುಸ್ಥಿರಚಪಲಾಜಾತಂ .. 3.. 46..
 ಸ್ಫುರದಭಿರಾಮಮರೀಚಿಚಯಾನನಮಂಡಲಯಾ ಕೃತಚಾರಂ .
 ಶಶಧರಲೇಖಾವಯವದಿವಾಪಿ ಮನೋಹರವಿಹಿತವಿಹಾರಂ .. 4.. 47..
 ಶ್ರೀಜಯನಾರಾಯಣಕವಿನಾ ಪರಿವರ್ಣಿತಮೇತದುದಾರಂ .
 ಸತತಂ ಶ್ರವಣಪುಟೀನ ನಿಪೀತಂ ಸುಖಯತು ಕೋವಿದವಾರಂ .. 5.. 48..
 ಸಂಸಾರಾರ್ಣವಪಾರಸೇತುರಖಿಲಾನಂದೈಕಕೇಲಿಸ್ಥಲೀ
 ಖೇದಚ್ಛೇದಿಸಮಸ್ತತೀರ್ಥನಿಲಯೋ ಮೋಕ್ಷಸ್ಯ ಮುಖ್ಯಾಯನಂ .
 ಸರ್ವಾಭೀಷ್ಟಫಲೈಕಸಂವಿತರಣಶ್ರೀಕಲ್ಪಭೂಮೀರುಹಃ
 ಶ್ರೀದುರ್ಗಾಚರಣಾರವಿಂದಮಖಿಲಂ ಪಾಯಾತ್ ಜಗತ್ಸಂತತಂ .. 49..
 ಇತಿ ಶ್ರೀಶಂಕರೀಸಂಗೀತ್ ಬಾಲ್ಯಲೀಲಾವರ್ಣನಂ ನಾಮ ದ್ವಿತೀಯಃ ಪಟಲಃ .. 2..

ಜಯನಾರಾಯಣಪ್ರಣೀತಂ ಶಂಕರೀಸಂಗೀತಂ ಅಥವಾ
ಜಗದಂಬಾಚರಿತ್ರಂ

ತೃತೀಯಃ ಪಟಲಃ



ವಿಲೋಕ್ಯ ತಸ್ಯಾ ಭುವನಾದ್ಭುತಾನಿ ಮುದಾನ್ವಿತೋ ಬಾಲ್ಯವಿಚೇಷ್ಟಿತಾನಿ .
ಅನಾಪ್ತವಲ್ಲೋಚನಯುಗ್ಮತ್ಯಪ್ತಿಂ ಜಗಾದ ಮೇನಾಮಥ ಶೈಲರಾಜಃ .. 50..

.. ಗೀತಂ 7 .. ಮಧ್ಯಮಾನ-ತಾಲ ಶ್ರೀರಾಗಃ

ವಾದಯಾಮಿ ಮೃದುಮಧುರವೃದಂಗಂ ತ್ವಮಪಿ ಕಲಯ ಕರತಾಲವಿಭಂಗಂ .. 1..
51..

ಅಯಿ ಕೃತಸುಕೃತಚಯೇ ಗೌರೀಂ ಪುನರಪಿ ನರ್ತಯ ಸಫಲಯ ಮಮ ನಯನೇ
.. ಧ್ರುವಂ..

ಜನ್ಮಸು ಬಹುಷು ತಪಃ ಕತಿ ತಪ್ತಂ ತಸ್ಯ ಮಯಾ ಫಲಮಿದಮಭಿಪ್ರಾಪ್ತಂ .. 2.. 52..

ಕೋಟಿಕೋಟಿಕುಲಮಜನಿ ಪವಿತ್ರಂ ಕಾಮದುಘಂ ಮಮ ಸಬಲಚರಿತ್ರಂ .. 3.. 53..

ತೋಷಿತವಿಪ್ರಗಣಾಶೀರ್ಗದಿತಂ ನೂನಮಿದಾನೀಂ ತನ್ಮಮ ಫಲಿತಂ .. 4.. 54..

ಧರಣಿತಲೇ ನ ಕೃತಂ ಕತಿ ಸುಕೃತಂ ಚರಣಸ್ವರ್ಶನಸುಖಮನುಭೂತಂ .. 5.. 55..

ಶ್ರೀಜಯನಾರಾಯಣಕೃತಗೀತಂ ಭಕ್ತಜನಂ ಕುರುತಾಮತಿಪ್ರೋತಂ .. 6.. 56..

ಇತಿ ಜನಕಜನನ್ಯೋರ್ವಾಂಭಿತಂ ಪೂರಯಂತಾಂ

ಮದನಮಥನಜಾಯಾ ಮಾಯಯಾ ಮೋಹಯಂತೀ .

ತ್ರಿಭುವನಮನಿಶಂ ಸಾ ದೋಹಿನೀ ಬ್ರಹ್ಮರೂಪಾ

ಹಿಮವತಿ ಕತಿ ಕಾಲಾನ್ ಪರ್ವತೇ ಸನ್ನಿನಾಯ .. 57..

ತಸ್ಯಾಃ ಸಮೀಪೇ ಕಿಲ ನಾರದೋಽಥ ವಾರಾಣಸೀನಾಥನಿದೇಶವರ್ತೀ .

ಅಭ್ಯಾಯಯೌ ಪ್ರೀತಮನಾ ಮಹರ್ಷಿರ್ಗಾಯಂಸ್ತದೀಯಂ ಚರಿತಂ ಮಹತ್ಯಾ ..
58..

ಕೃತಾಂಜಲಿರ್ಭಕ್ತಿನತೋತ್ತಮಾಂಗಃ ಸ ಬಾಷ್ಪಧಾರಾಪರಿವಾಹಿನೇತ್ರಃ .

ತುಷ್ಣಾವ ತಾಂ ಹೃಷ್ಣಮನಾ ಗವಿಷ್ಠಂ ಸ್ಪಷ್ಟಾರ್ಥವಾಗ್ಭಿರ್ವದತಾಂ ವರಿಷ್ಠಃ .. 59..

.. ಗೀತಂ 8 .. ಚೌತಾಲ ಆಶಾತುಯಾರೀರಾಗಃ

ಅವ್ಯಯಮೇಕಮನಂತವಿಭವಮಪಿ ಪರಮಂ ಜ್ಯೋತಿರಸಿ ತ್ವಂ .
 ಸ್ವಟಿಕಮಣೇರಿವ ಗುಣಸಂಯೋಗಾತ್ ತವ ಜಗದಂಬ ! ಬಹುತ್ವಂ .. 1.. 60..
 ಕರುಣಾಮಯಿ ಮಯಿ ಕರುಣಾ ಭವತು ಭವಾನಿ ಭವಾರ್ಣವಭೇತೇ !
 ತವ ಚರಣಶರಣವಿಭವೇ ! .. ಧ್ರುವಂ..
 ತ್ವಂ ಪ್ರಕೃತಿಃ ಪುರುಷೋಽಸಿ ಚ ಕಾಲೇ ಸೃಜಸಿ(ಸೇ) ರಕ್ಷಸಿ ಸಂಹರಸಿ .
 ವಿಶ್ವಮಶೇಷಮನಿಶಮಭಿಭಜತಾಂ ಮುಕ್ತಿಪದಂ ವಿದಧಾಸಿ .. 2.. 61..
 ವಿಧಿಹರಿಗಿರಿಶಮುಖಾ ವಿಬುಧಾಸ್ತವ ಜಾತಾಸ್ತನುರುಹಕೂಪಾತ್ .
 ಕ್ರಮಶ ಇಮೇ ತ್ರಿಜಗನ್ಮಯರೂಪೇ ದೀಪಾಲಯ ಇವ ದೀಪಾತ್ .. 3.. 62..
 ಸುಕೃತವತಾಂ ಸುಕೃತಂ ಜನನೀ ತ್ವಂ ಯಾಗವತಾಮಸಿ ಯಾಗಃ .
 ತತ್ತ್ವ ವತಾಮಸಿ ಪರಮಂ ತತ್ತ್ವಂ ರಾಗವತಾಮಸಿ ರಾಗಃ .. 4.. 63..
 ಧ್ಯಾಯತಿ ಸಕೃದಪಿ ಹೃದಿ ಯಸ್ತವ ಪದಪಲ್ಲವಮವಿದಿತಸೀಮಂ .
 ಗೋಷ್ಪದಮಿವ ಭವಸಾಗರಮಾಶು ಸ ತಾರಿಣಿ! ಸಂತರತೀಮಂ .. 5.. 64..
 ತವ ನಾಮಸುಧಾಂ ನಿಪೀಯತಿ ಯಃ ಸಕೃದಪಿ ತ್ರಿಭುವನಮಾತಃ .
 ಸ ಪುನರ್ನ ಚ ಜನನೀಜರರೋದ್ಭವದುಃಖಚಯಾನನುಯಾತಃ .. 6.. 65..
 ಶ್ರೀಜಯನಾರಾಯಣಕವಿವರ್ಣಿತಮೇತದತೀವ ವಿಚಿತ್ರಂ .
 ಶೃಣುತ ಬುಧಾ ಯದಿ ವೋ ಗಿರಿಜಾಯಾ ನಂದಯತೇ ಸುಚರಿತ್ರಂ .. 7.. 66..
 ತಸ್ಯಾಕಲಯ್ಯ ವಚನಂ ಮುನಿಪುಂಗವಸ್ಯ
 ಭಕ್ತಿಪ್ರಯುಕ್ತಮಥ ಭಕ್ತಜನಾನುರಕ್ತಾ .
 ಸಾಽಽವಿರ್ಬಭೂವ ಪುರತಶ್ಚ ಶುಭಪ್ರಸಂಗೈ-
 ರಾನುಗ್ರಹೀತುಮಖಿಲಾಂತರಭಾವವಿಜ್ಞಾ .. 67..
 ಸಾಷ್ಟಾಂಗಪಾತಂ ಪ್ರಣಿಪತ್ಯ ಪತ್ಯುರಾದಿಷ್ಟಮಾಚಷ್ಟ ಚ ಸನ್ನಿಹೃಷ್ಟಂ .
 ಪ್ರಸ್ಥಾತುಮಸ್ಯೈ ಸ ತಥೇತಿ ಸಾಽಪಿ ಸ್ವೋಕೃತ್ಯ ತತ್ತತ್ರ ತಿರೋಬುಭೂವ .. 68..
 ಯಾ ಬ್ರಹ್ಮಾಂಡಮಶೇಷಮೀಶ್ವರಹೃಷೀಕೇಶಪ್ರಜೇಶಾದಿಕಾನ್
 ಪ್ರಾಸೂಯ ಕ್ರಮಶೋ ನಿಯೋಜಿತವತೀ ಸ್ವಸ್ವಾಧಿಕಾರೇನಿಶಂ .
 ಸಾ ದುರ್ಗಾಽಖಿಲ(ಲೋಕ)ದುರ್ಗತಿಹರಾ ಸ್ವರ್ಗಾಪವರ್ಗಪ್ರದಾ
 ನಿತ್ಯಾ ನಿತ್ಯಮನಿತ್ಯವೈಭವಭವಾದ್ಯುಷ್ಮನ್ನನಃ ಕರ್ಷತು .. 69..
 ಇತಿ ಶ್ರೀಶಂಕರೀಸಂಗೀತ್ ನಾರದಸಮಾಗಮೋ ನಾಮ ತೃತೀಯಃ ಪಟಲಃ .. 3..

ಜಯನಾರಾಯಣಪ್ರಣೀತಂ ಶಂಕರೀಸಂಗೀತಂ ಅಥವಾ
ಜಗದಂಬಾಚರಿತ್ರಂ

ಚತುರ್ಥಃ ಪಟಲಃ



ಭರ್ತುನಿದೇಶಾತ್ ಕೃತನಿಶ್ಚಯಾಂ ತಾಂ ವಾರಾಣಸೀ ಗಂತುಮಥಾದ್ರಿಜಾಯಾ .
ವಾಷ್ಪಪ್ರರೋಹಾವಲಿರುದ್ಧಕಂತಾ ಪ್ರೋವಾಚ ಚೇಷ್ಟಾಭವಲೋಲನೇತ್ರಾ .. 70..

.. ಗೀತಂ 9 .. ರೂಪಕತಾಲ ತುಡೀರಾಗಃ

ವಚನನಿಮೀಲನಜನಿತಂ ವಿರಹಂ ನೈವ ಪುರಾ ತವ ಸುಮುಖಿ ಸಹೇಹಂ .. 1.. 71..
ಅಯಿ ವತ್ಸೇ ! ಜೀವಾಮಿ ಕಥಂ ತವ ವಿರಹೇ .. ಧ್ರುವಂ ..
ಮುಖಶಶಿಸೃತಮಮೃತಂ ಮಾತೇತಿ ಕ್ಷ ನು ಮೇ ಶ್ರವಣಚಕೋರೀ ಪಿಬತಿ .. 2.. 72..
ತವ ವದನಾಮ್ವಜಮಧುವಲದಂಗಃ ಜೀವತಿ ಕಿಂ ಮಮ ಲೋಚನಭೃಂಗಃ .. 3.. 73..
ಕೈರಪರಾದೈರ್ಮಾತಿದೀನಾಂ ಪರಿಹರ ಜನನಿ ! ಶ್ರವಣವಿಹೀನಾಂ .. 4.. 74..
ತವ ವಿರಹಾನಲವಿಕಲಿತಪೌರಾಃ ಸಂಪ್ರತಿ ಮುಕ್ತಭವನಪರಿಚಾರಾಃ .. 5.. 75..
ಕಲಯತಿ ಹಂಸಕುಲಂ ಬಿಸಕವಲಂ ನ ಚ ಶಿಖಿಕುಲಮಪಿ ನೃತ್ಯತಿ ವಿಕಲಂ .. 6.. 76..
ಶಿಶುಕುಲಮಧುನಾ ಮಾತುರುರೋಜಂ ಪಿಬತಿ ನ ಮಲಿನಿತವದನಸರೋಜಂ .. 7..
77..

ಕೋಽಪಿ ನ ಸಹಜವಿಷಯಮಾಚರತಿ ಚಿತ್ರಿತಮಿವ ಪುರಮಿದಮಾಭಾತಿ .. 8.. 78..
ಶ್ರೀಜಯನಾರಾಯಣಕವಿಭಣಿತೀರ್ಬಧಹೃದಿ ವಿಹರತು ಮೃದುಪದವಿತತಿಃ .. 9.. 79..
ವರಮಹೋ ವಿರಹಾಗ್ನಿರಹರ್ನಿಶಂ ದಹತು ಶೈಲಸುತೇ ತ್ವದೃತೇ ಭೃಶಂ .
ಇದಮಸಹ್ಯಮತೀವ ಚ ಕೋಽಪಿ ಮಾಂ ನ ಹಿ ಜಗಜ್ಜನನೀ ಜನನೀಂ ವದೇತ್ ..
80..

ಬಹುಜನ್ಮಾರ್ಜಿತೈಃ ಪುಣ್ಯಪಣೈಃ ಕ್ರೀತಮಿದಂ ಧನಂ .
ದುವಾರಕರ್ಮಚೌರೇಣ ಹಾ ಹಂತಾಪಹೃತಂ ಕ್ಷಣಾತ್ .. 81..
ಶೈಲಾಂಗನಾಮಿತ್ಯನುಶೋಶುಚಾನಾಂ ವಿವೇಕಹೀನಾಂ ಪ್ರಸಮೀಕ್ಷ್ಯ ದೀನಾಂ .
ವಿಘ್ನೇಶಮಾತಾ ಕರುಣಾರ್ದ್ರಚೇತಾಃ ಪ್ರಶಾಂತಯಾಮಾಸ ಸುಶಾಂತವಾದ್ಯೈಃ .. 82..

.. ಗೀತಂ 10 .. ತೇಯೋಟತಾಲ ಕಾಫಿರಾಗಃ

ತನಯವಿಭವಾದಿವಿಷಯ ನಿಯತನಶ್ವರಂ
 ವಿಧಿ ಜಲಘೇನಮಿವ ಭಜ ಸಂತತಮೀಶ್ವರಂ .. 1.. 83..
 ಜನನಿ ವಿಚಿಂತಯ ತತ್ತ್ವಂ ಭಾವಯ ಭಾವಮನಿತ್ಯಂ .. ಧ್ರುವಂ..
 ವಿಶ್ವಮತಿಮೋಹಮಿದಮೇತಿ ಮಮ ಮಾಯಯಾ
 ಮಾಂ ಸ್ಮರತ್ವಿಹ ತು ಹೃದಿ ಶಾಂತಿಮೇತಿ ಕಿಂ ತಯಾ .. 2.. 84..
 ಯಾವದುದಯತಿ ನ ಹೃದಿ ತತ್ತ್ವ ಮಯಭಾಸ್ವರಃ
 ತಾವದಭಿಭವತಿ ಜಗದವಿದ್ಯಾಂಧಕಾರಃ .. 3.. 85..
 ಅಂಬ ! ಮಯಿ ಭಕ್ತಿಕರವಾಲಖರಧಾರಯಾ
 ಛಿಂಧಿ ಮಮತಾವಿಷಮನಿಗಡಮತಿಹೇಲಯಾ .. 4.. 86..
 ಆತ್ಮನಿ ನಿವರ್ತಯ ಚ ಚಿತ್ತಮತಿಭಾಸ್ವರೇ
 ಮಜ್ಜ ಸತತಂ ಪರಮನಿತ್ಯ ಸುಖನಾಗರೇ .. 5.. 87..
 ಶಿಷ್ಯಗಣಮಾನಸ-ಸುತೋಷಮಶೇಷೇಣ
 ಭಣಿತಮಿದಮಾವಹತು ಜಯನಾರಾಯಣೇನ .. 6.. 88..
 ಇತ್ಥಂ ಮನಃ ಪರ್ವತರಾಜಪತ್ನ್ಯಾ ನಿಜಿತ್ಯ ಮಾಯಾಮಲಮತ್ಸ್ಯಭಾವಂ .
 ಶಾಂತೋಪದೇಶೇನ ಸಮಾಪದಸ್ಯಾಶ್ಚಂದ್ರೋದಯೇನೇವ ನಭಂ ತಮಿಸ್ರಂ .. 89..
 ಸ್ವಂತೇ ಸಂತತಮಸ್ತು ವಃ ಸಮುದಿತಂ ಬಾಲಾರುಣಶ್ರೀಯುತಂ
 ದೇವ್ಯಾ ಭವ್ಯಪದಂ ಪದಂ ತದಮಲಂ ವಿಭ್ರಾಜಮಾನಂ ಪರಂ .
 ಯನ್ಮುಕ್ತಾಫಲಜಾಲನಿರ್ಮಲತರೇ ವಕ್ಷಃಸ್ಥಲೇ ಶೂಲಿನಃ
 ಶೋಣಾಂಕಾ ಸಮಲಜ್ಜಯದ್ವಿಕಸಿತಂ ಕ್ಷೀರೋದನೀರೋದರೇ .. 90..
 ಇತಿ ಶ್ರೀಶಂಕರೀಸಂಗೀತ್ ಮೇನಾವಿಲಾಪೋ ನಾಮ ಚತುರ್ಥಃ ಪಟಲಃ .. 4..

ಜಯನಾರಾಯಣಪ್ರಣೀತಂ ಶಂಕರೀಸಂಗೀತಂ ಅಥವಾ
ಜಗದಂಬಾಚರಿತ್ರಂ

ಪಂಚಮಃ ಪಟಲಃ



ಅತ್ರಾಂತರೇ ನಿಜಕುಲಾಚರಣೈಕವಿಜ್ಞಾಃ
ಪ್ರೇಮಾತಿರೇಕಪುಲಕಾಂಚಿತಚಾರುಗಾತ್ರಾಃ .
ತಾಂ ತತ್ರ ಪೌರವನಿತಾ ಅಭಿತಃ ಸಮೇತಾ
ನಾನಾವಿಧಂ ಶುಭಸಮಾಚರಣಂ ಪ್ರಚಕ್ರುಃ .. 91..

.. ಗೀತಂ 11 .. ಹೇಟ-ಚೌತಾಲ ಪೂರವೀರಾಗಃ

ಶಂಖನಿನದಪರಿಪೂರಿತಗಗನಾ ಮುಹುರಭಿನತ್ತಿನವಶಿಖಿನಟನಾ .. 1.. 92..
ಕಾಸಪಿ ಯುವತಿವರಾ ಶಿವ ಶಿವ ಶಿವ ಇತಿ ಗಾನಪರಾ .. ಧ್ರುವಂ..
ವಿಕಿರತಿ ಕಾಸಪಿ ಚ ಮಂಗಲಲಾಜಾನ್ ನವಲತೀಕೇವ ಸುಕುಸುಮಸಮಾಜಾನ್ .. 2..
93..

ಕಾಸಪಿ ಚ ಧೇನುಗಣಾನಪಸವ್ಯೇ ನ್ಯಸ್ಯತಿ ಪೂರ್ಣಕಲಶಮಪಿ ಸವ್ಯೇ .. 3.. 94..
ಕಾಸಪಿ ಚ ವಿಪ್ರಪದಾಂಬುಜರಜಸಾ ವಿಕಿರತಿ ಮಂತ್ರಂ ತಸ್ಯಾಃ ಸಹಸಾ .. 4.. 94..
ತಾಮಭಿಷಿಂಚತಿ ಕಾಸಪಿ ಚ ಸಲಿಲೈಃ ತೀರ್ಥಭವೈರತಿಶೀತಲವಿಮಲೈಃ .. 5.. 96..
ನೀಲನಿಷೋಲ(ಲ)ತಾ ವಾಸಯತೇ ಘನವಲಯಿತತಡಿತಂ ಹ್ರೇಷಯತೇ .. 6.. 97..
ಶಶಧರಧರಸುರಜನನಿರ್ಮಾಲ್ಯಂ ತಸ್ಯಾಃ ಶಿರಸಿ ದಧಾತಿ ಚ ಮಾಲ್ಯಂ .. 7.. 98..
ಶ್ರೀಜಯನಾರಾಯಣಭಣಿತಾನಿ ದಧತು ತ್ರಿಭುವನತೋಷಮಿಮಾನಿ .. 8.. 99..
ಅತಃ ಪರಂ ದುಷ್ಕರಮಂಬುಜಾಕ್ಷ್ಯಾ ಮಯೈವ ವೈ ಪಥ್ಯವಿಧಾನಮಸ್ಯಾಃ .
ಇತೀವ ಚಿತ್ತೇ ವಿನಿಧಾಯ ರಾಜ್ಞೇ ಯಥೇಷ್ಟಿತಂ ಸಾ ವಿದಧೇ ತತಸ್ತತ್ .. 100..

.. ಗೀತಂ 12 .. ಮೂಲತಾಲ - ಗೌರೀರಾಗಃ

ಜಿತನವತಪನೇ ಮೃದುತರಚರಣೇ ತಲರುಚಿಚಯನಿರ್ಜಿತಂ .
ಗತಮಿವ ಶರಣಂ ಯಾವಕಭರಣಂ ರಚಯತಿ ಲಘುರಾಜಿತಂ .. 1.. 101..
ಕುರುತೇ ಹಿಮಗಿರಿವನಿತಾ ಸುತಾಂ ವಿವಿಧಭೂಷಣಭೂಷಿತಾಂ .. ಧ್ರುವಂ..
ಸುವಿಮಲಸುಘನೇ ವಿತುಲನಜಘನೇ ಸಾ ರಸನಮತಿಪೀನೇ .

ಸ್ಮರತಿ ಸುಮನಸೋ ವಿಕಿರತಿ ಬಹುಶೋ ದೃಢಗುಣಮಿವ ಬಂಧನೇ .. 2.. 102..
 ವಿಶದಮುದಾರಂ ವಕ್ಷಸಿ ಹಾರಂ ಘಟಯತಿ ಕನಕಾಮಲೇ .
 ನಿಂದಿತತಾರಂ ಗಂಗಾಸಾರಂ ಪರಮಿವ ವಿಬುಧಾಚಲೇ .. 3.. 103..
 ರಕ್ತಕರತಲಂ ಮೃದುಭುಜಯುಗಲಂ ತತಮರಕತಕಂಕಣಂ .
 ಜಲದವಲಯಿತಂ ದಿನಕೃತಮುದಿತಂ ರಚಯತ ಇವ ನೂತನಂ .. 4.. 104..
 ಸ್ಫುರತಿ ವಿಶಾಲೇ ವಿಲಿಖತಿ ಭಾಲೇ ಸುರುಚಿರರುಚಿಶೋಭನೇ .
 ಸುಲಲಿತತಿಲಕಂ ಮೃಗಮದಕೃತಕಂ ಮೃಗಮಿವ ಮೃಗಲಾಂಭನೇ .. 5.. 105..
 ಜಿತಘನಮಾಲೇ ಕುಂತಲಜಾಲೇ ವಿಕಲಿತಮೃಗಚಾಮರೇ .
 ವಿಕಿರತಿ ವಿಮಲಾಂ ಚಂಪಕಮಾಲಾಂ ತಡಿತ್ತಮಿವ ಘನೋದರೇ .. 6.. 106..
 ಇದಮತಿರುಚಿರಂ ಕಥಯತಿ ಸುಚಿರಂ ಕುರು ಪದಯುಗಚಾರಣೇ .
 ಕರುಣಾಂ ತಾರಿಣಿ ! ವಿಪದಭಿವಾರಿಣಿ ಕವಿಜಯನಾರಾಯಣೇ .. 7.. 107..
 ವತ್ಸೇ ! ಭರ್ತ್ವಕೃತಂ ಕುಲಪ್ರದದಯಾ ಸ್ಯಾದಪ್ರಿಯಂ ವಾ ಪ್ರಿಯಂ
 ಶ್ರೇಯಃ ಸಮ್ಮತಯಾ ಸುಮರ್ಷಣಮವಿಸ್ಮೃತ್ಯವ್ಯಮೇತಚ್ಚಿರಂ .
 ಭರ್ತಾರಂ ವಶಮಾನಯಾಮರವರಂ ಗಂಗಾಧರಂ ಸಾದರಂ
 ಮೇನೇತ್ಯುಕ್ತವತೀ ವಿಹಾಯ ತನಯಾಂ ಮೇನೇ ಹೃತಂ ಜೀವಿತಂ .. 1.. 108..
 ನಿತ್ಯಾ ಸರ್ವಗತಾ ದ್ವಿತೀಯರಹಿತಾಽಪ್ಯಾಕಾರಸಾವರ್ಜಿತಾ
 ಸಾವಿತ್ರೀತಿ ರಮೇತಿ ಕಲ್ಪಿತತನೂ ರಾಧೇತಿ ವಾಣೀತಿ ಚ .
 ಮಾತಾ ಚೇತಿ ಗಣೇಶಿತುಃ ಶ್ರುತಿಚಯೈರ್ಯಾ ಸ್ತೂಯತೇಽನೇಕಧಾ
 ತಾಂ ಸೃಷ್ಟಿಸ್ಥಿಸಂಹೃತಿಪ್ರಣಯಿನೀ ದುರ್ಗಾ ಭಜದ್ಧಂ ಜನಾಃ .. 2.. 109..
 ಇತಿ ಶ್ರೀಶಂಕರೀಸಂಗೀತ್ ಕಾರೀಪ್ರಸ್ಥಾನಂ ನಾಮ ಪಂಚಮಃ ಪಟಲಃ .. 5..

ಜಯನಾರಾಯಣಪ್ರಣೀತಂ ಶಂಕರೀಸಂಗೀತಂ ಅಥವಾ
ಜಗದಂಬಾಚರಿತ್ರಂ

ಷಷ್ಠಃ ಪಟಲಃ



ತತೋ ಮೃಗೇಂದ್ರಂ ವಿಜಯಾಜಯಾಭ್ಯಾಮಾರುಹ್ಯ ಕಾಶೀನಗರೀಮುದಾರಂ .
ಉಪಾಗಮತ್ ಸಾಂತತವರ್ತೃಖೇದಾ ಗಂಗಾಂಬುಜಾರಣ್ಯಜಮಂದವಾತ್ಯೈಃ .. 110..

.. ಗೀತಂ 13 .. ತೋಯಾಟತಾಲ ವಸಂತರಾಗಃ

ಭ್ರಮರಕದಂಬವಿಚುಂಬಿತಮಲ್ಲೀವಲ್ಲೀರಚಿತನಿಕುಂಜಂ .
ರಮಣೀಮಂಡಲಮಾನವಿಖಂಡನಪಂಡಿತಪರಭೃತಗುಂಜಂ .. 1.. 111..
ವಿಲಸತಿ ವಿರಹಿತಜನಕೃತತಾಪಂ ಮಧುಸಮಯೇ ಹರನಗರವನಂ .
ಪರಮುನ್ಮದಮಿಥುನಕಪಾಲಂ .. ಧ್ರುವಂ..
ಮನಸಿಜನ್ಮಪತಿಚ್ಛತ್ರಸದೃಶನವವಿಕಸಿತಸಿತಶತಪತ್ರಂ .
ಸುಮಧುರನಿನದಪತಗವರಮಾಗಧವಿಪರಿತಮದನಚರಿತ್ರಂ .. 2.. 112..
ಮಾರುತಚಾಲಿತಚಾಮರರುಚಿರಶೀರೀಷಕುಸುಮಸುವಿಕಾಶಂ .
ಚಿತ್ರಿತವಿಮಲಧ್ವಜರವಸುಂದರಕೇಶರನಿಕರವಿಲಾಸಂ .. 3.. 113..
ಶರದುಪಶೀಲನಶೀತಪವನದರಕಂಪಿತವಿಕಸಿತಬಕುಲಂ .
ಯುವಜನಭೇದನಲೋಹಿತಪ್ರಕ್ಷಿತಶರನಿಭಕಿಂಶುಕಮುಕುಲಂ .. 4.. 114..
ಪುಷ್ಪಿತಸುಲಲಿತನವಮಲ್ಲೀಪರಿರಂಭಿತತರುಣತಮಾಲಂ .
ಸ್ತಬಕಪಯೋಧರನಮ್ರಮನೋಹರನವಕಾಶೋಕಸುಮಾಲಂ .. 5.. 115..
ಕುಡ್ಡಲಪುಲಕಿತಚೂತವಿಲೋಕನಮಾಧವಿಕಾಕೃತಹಾಸಂ .
ಪಥಿಕಹೃದಯತಟಪಾಟನಪಟುತರಕೇತಕಗಣಕರ್ಣಾಶಂ .. 6.. 116..
ಅಭಿಹಿತಮೇತಜ್ಜಯನಾರಾಯಣಕವಿನಾ ಪರಮರಹಸ್ಯಂ .
ಕುರುತಾಂ ಮುದಿತಂ ಪರಮವಿರಾಮಂ ಬುಧಗಣಹೃದಯಮವಶ್ಯಂ .. 7.. 117..
ತಾಸ್ತಾ ದೃಷ್ಟ್ವಾ ದುರಾ(ಪಾ)ದಮರಪುರತೋ ದುರ್ಲಭತರೇ
ಪುರೇ ವಾರಾಣಸ್ಯಾಮುಪವನಗತಂ ಮನ್ಮಥರಿಪುಂ .
ಉವಾಚೇದಂ ಕಾಪಿ ಪ್ರಿಯತಮಸಖೀ ಶೈಲತನಯಾಂ

ಸ್ಮಿತಜ್ಯೋತ್ಸ್ನಾ ಜಾಲಸ್ನಪಿತವಿಲಸದ್ಗಂತವಸನಾ .. 118..

.. ಗೀತಂ 14 .. ಖವೇರಾಬಾದೀ ಈಮನರಾಗಃ

ಇಹ ಸತತಮಂತಸಮಯೇ ನಿಖಿಲದೇಹಿನಾಂ ಶ್ರವಣಪುಟಕೇಷು ಭವತಾರಂ .
ನಾಮ ತವ ತತ್ತ್ವಮಯಮಾದಧತಮುತ್ತಮಂ ವಿಕಸದಭಿನವಪುಲಕಭಾರಂ .. 1..
119..

ಶಿವೇ ರಮ್ಯರೂಪೇ ರೂಪಯ ಪುರಾಂತಕಮುದಾರಂ
ತವ ವಿರಹಸಂಭರಂ ಸಖಿ ನಯನಕೈತವಂ ದಧತಮಿವ ದಹನಮನಿವಾರಂ ..
ಧ್ರುವಂ..

ತವ ವದನರುಚಿರರುಚಿನಿಚಯಪರಿಚೋರಕಂ ಚಂದ್ರಮಪಿ ತಾಪಸುನಿದಾನಂ .
ಧರಣಿಧರಕುಲತಿಲಕ ಪುತ್ರಿ ವಿನಿವಿಭ್ರತ ಸ್ವೀಯಶಿರಸಿ ಚ ನಿರವಸಾನಂ .. 2.. 120..
ಶ್ರವಣತಟಸೀಮ ಸಂಚಾರಿಚಲಲೋಚನೇ ಲೋಚಯಿತುಮಿವ ನಯನಸಾಮ್ಯಂ .
ತವ ವಿಮಲಪಾಣಿಕಮಲೇ ಚ ಮೃಗಶಾವಕಂ ಸಂಪ್ರತಿ ವಹಂತಮತಿಕಾಮ್ಯಂ .. 3..
121..

ಸಜಲಘನಕಿರಣಚಯನಿಂದಿನವವೇಷಿಕಾಭ್ರಮತ ಇವ ತೇ ಸದನುರಾಗಂ .
ಸ್ವಹೃದಿ ಭೃಶದಿಸ್ತತೇ ಮಣಿನಿಕರಕೋಚಿತೇ ದಧಾನಮಯಿ ವಾಸುಕಿನಾಗಂ .. 4..
122..

ತ್ವಾಮೃತೇ ವಿಕಲಮಿದಮಾಮನತಿ ಕಾಶೀನಗರಮಮರಸುದುರಾಪಂ .
ತ್ವಮಿಮಮಧುನಾಽರ್ಹಸಿ ಸ್ವಜನಮನುರಾಗಿಣಂ ಕರ್ತುಮನುಕಪರಿತಾಪಂ .. 5..
123..

ಇದಮವಲರಾಜತನಯಲಿಜನಭಾವಿತಂ ಭಕ್ತಜನಮಾನಸವಿಹಾರಂ .
ಶೃಣುತ ಜಯಪೂರ್ವನಾರಾಯಣಾದಿವರ್ಣಿತಂ ಸಂತ ಇಹ ದೋಷಪರಿಹಾರಂ ..
6.. 124..

ಸಂಪುಲ್ಲಚಂಪಕದಲಾಮಲಗೌರಗಾತ್ರೀ
ಕುಂದಾಲಿನಿಂದಿರುಚಿನಾ ಗಿರಿಶೇನ ಪೌರೀ .
ರೇಜೇ ತತಃ ಸಮುಪಗತ್ಯ ತದಾಸನಾರ್ಧಂ
ವರ್ಷಾತ್ಯಯೇ ಜಲಧರೇಣ ತಡಿಲ್ಲತೇವ .. 125..

ಅನ್ಯೋನ್ಯಪ್ರತಿಬಿಂಬಿತಂ ಸುವಿಮಲಾನನ್ಯಾಸನಾಸೀನಯೋ-
ರ್ಯತ್ಸಮ್ನಾಜ್ಜಿವತರತ್ನನಿರ್ಮಿತನವಾದಶಭಿರಾಮಚ್ಚವಿ .
ಪಿತೋರ್ವಿಶ್ವಜನಸ್ಯ ರೂಪಮನಘಂ ಗಾಢಾನುರಾಗಾತ್ ಸ್ಫುಟಾ-
ಮನ್ಯೋನ್ಯಾಂತರಗಾಮಿತಾಮಿವ ಸದಾ ಕುರ್ವಜ್ಜಗತ್ ಪಾತು ತತ್ .. 2.. 126..
ಇತಿ ಶ್ರೀಶಂಕರೀಸಂಗೀತ್ ವಸಂತವರ್ಣನಂ ನಾಮ ಷಷ್ಠಃ ಪಟಲಃ .. 6..

ಜಯನಾರಾಯಣಪ್ರಣೀತಂ ಶಂಕರೀಸಂಗೀತಂ ಅಥವಾ
ಜಗದಂಬಾಚರಿತ್ರಂ

ಸಪ್ತಮಃ ಪಟಲಃ



ಅಥ ಸಾಂದ್ರತರಾನಂದಸಮುಜ್ಜಿತತನೂರುಹಃ .
ಜಗಾದ ಪಾರ್ವತೀಂ ಶಂಭುಃ ಪ್ರೇಮ್ಣಾ ಮಧುರಯಾ ಗಿರಾ .. 127..

.. ಗೀತಂ 15 .. ಮೂಲತಾನ ಕಾನೋಡಾರಾಗಃ

ಸನ್ನಿಧಿಮೇತ್ಯ ತವಾಹಂ ಗುಣಮಯಿ ಸಕಲಂ ಕರ್ಮ ಚರಾಮಿ .
ಪ್ರಾಣಮಯಿ ತ್ವದ್ವಿರಹಿತ ಇವ ಮೃತವದ್ಗಹನಮಪಿ ನ ಭಜಾಮಿ .. 1.. 128..
ವಿಮಲೇ ಮಮ ದೇಹೇ ಜೀವನಮಧುನಾ ಜಾತಂ .. ಧ್ರುವಂ..
ಶ್ರುತಿರಸಿ ಮತಿದೃಷ್ಟಿರಸಿ ತ್ವಂ ಪ್ರೇಯಸಿ ಮಮ ರಸನಾಸಿ .
ಪುಷ್ಟಿಸ್ತುಷ್ಟಿರಥಾಪಿ ಭೂಷಾ ಸ್ಮ ತಿರಸಿ ಗಂಧವಹಾಸಿ .. 2.. 129..
ವಿಕಲಿತಸುರಕುಲವಿಷಮಗರಲಚಯಪಾನೇ ಯಾ ತು ಭವಾನಿ .
ಮಮ ಜಗತೀಜನಮೋಹನನಿಪುಣಾ ಶಕ್ತಿಃ ಸಾ ತ್ವಮಮಾನಿ .. 3.. 130..
ತವ ವಿರಹಜನಿತಮತುಲಂ ಸುಂದರಿ ದುಃಖಂ ಯದನುಭವಾಮಿ .
ಸುಖಮಪಿ ದರ್ಶನಜಂ ತತ್ ಕಿಂಚನ ಪಂಚಮುಖಃ ಕಥಯಾಮಿ .. 4.. 131..
ಕಾಶೀ ಧನ್ಯಾ ಕೃತಕತಿಪುಣ್ಯಾ ತ್ರಿದಶನಗರಸುದುರಾಪಂ .
ಯದಿಯಮುಪೇತಿ ತವಾತುಲಪದಕಮಲಾಂಕಿತಮಪಹತಪಾಪಂ .. 5.. 132..
ಶ್ರೀಜಯನಾರಾಯಣಕವಿಕಥಿತಂ ಕಾವ್ಯಮಿದಂ ತು ನ ಕಸ್ಯ .
ಪರಮಾಂ ಸಂಪಲ್ಲಹರೀಂ ಚೇತಸಿ ಜನಯತಿ ಜಗತಿ ಜನಸ್ಯ .. 6..133..
ಇತಿ ಬ್ರುವಂತಂ ನಿಜವಲ್ಲಭಂ ತತಃ ಸಮುಲ್ಲಸತ್ಪ್ರೇಮರಸಾದ್ರ್ಯಚೇತಸಂ .
ಶ್ರುತಿಪ್ರಮೋದಪ್ರತಿಪತ್ತಿಪೇಶಲಾ ಜಗಾದ ಗೌರೀ ಮಧುರಾಕ್ಷರಾ ಗಿರಃ .. 134..

.. ಗೀತಂ 16 .. ತೇಯೋಟತಾಲಃ ಖಾಮಾಜರಾಗಃ

ವಿರಹಕೃಶಾಂ ತವ ಮುಖಶಶಿದರ್ಶನತೋಷವಿಪುಲ್ಲಕಲೇವರಾಂ .
ಜಲಧರಜಲಧಾರಾಪಲ್ಲವಿತಾಂ ಲತಾಮಿವ ಭಗವಿಕಲತರಾಂ .. 1.. 135..

ಜಾನೀಹಿ ಮಾಮಿದಾನೀಮಧಿಗತಸಕಲಮನೋರಥಾಂ .. ಧ್ರುವಂ..
 ತ್ವಾಮಧಿಗಮ್ಯ ಪರಮಸುಖಸಾಗರಮಗ್ನಾಂ ಚಿರಮಭಿಯಾಚಿತಂ .
 ದುರ್ಗತಿನೀಮಿವ ನಿಧಿಚಯವರ್ಷಣಮಂಬರತಃ ಸಹಸಾಗತಂ .. 2.. 136..
 ಜೀವನನಾಥ ! ವಿನಾ ಭವತಾಸೂನ್ ಕ್ಷಣಮಪಿ ಧರ್ತುಮಶಕ್ತಾಂ .
 ಚಂದನತಿಲಕಾಮಿತಮಲಯಾಖ್ಯಕ ಗಿರಿಣಾನನ್ಯಸುರಕ್ತಾಂ .. 3.. 137..
 ಧ್ಯಾನವಶಾದಧಿಗಮ್ಯ ಭವಂತಂ ಕಥಮಪಿ ರಕ್ಷಿತಜೀವನಾಂ .
 ಪ್ರಾಗಿವ ವರ್ಷಾಸಮಯಾಜ್ಜಲದಂ ಪಿಪಾಸಿತಚಾತಕಾಂಗನಾಂ .. 4.. 138..
 ಕ್ಷೀಣತರಾಂ ತ್ವಾಮಧುನಾಽವಾಪ್ಯ ಪ್ರತಿಸಮಯಾಗತಶಾಂತಿಂ .
 ಶಶಧರಲೇಖಾಮಿವ ತಿಥಿಭೇದಂ ದಧತೀಮಭಿನವಕಾಂತಿಂ .. 5.. 139..
 ಶ್ರೀಜಯನಾರಾಯಣಕವಿಕೃತಮಿತಿ ಗೀತಂ ಶ್ರುತಿಸುಖಕಾರಣಂ .
 ಶೈಲಸುತಾಚರಣಚಾರಣಾನಾಂ ನಿದಿಶತು ಭವತೋ ವಾರಣಂ .. 6.. 140..
 ದೇವಾನಾಂ ಪ್ರಣಿಪಾತನಮುಶಿರಸಾಂ ನಿರ್ಭೀತಿಸಂಭಾಷಣಂ
 ಭಕ್ತಾನಾಂ ಚ ಪರೇತರಾಜ ವಿಜಯೇಷ್ಟಾಜ್ಞಾಪನಂ ವೈರಿಣಾಂ .
 ಸ್ತಂಭಕ್ಷೋಭಣಮೋಹನಪ್ರಮಥನೇ ಸಂಸಿದ್ಧಮಂತ್ರೋಪಮಂ
 ಪಾಯಾದ್ವೋ ಯುಧಿ ವೃತ್ತನೃತ್ಯಗಿರಿಜಾಮಂಜೀರಸಂಶಿಂಜಿತಂ .. 141..
 ಇತಿ ಶ್ರೀಶಂಕರೀಸಂಗೀತ್ ಶಿವಸಂಭಾಷಣಂ ನಾಮ ಸಪ್ತಮಃ ಪಟಲಃ .. 7..

ಜಯನಾರಾಯಣಪ್ರಣೀತಂ ಶಂಕರೀಸಂಗೀತಂ ಅಥವಾ
ಜಗದಂಬಾಚರಿತ್ರಂ

ಅಷ್ಟಮಃ ಪಟಲಃ



ಪತ್ಯುಃ ಕದಾಚಿದಥ ಸಾ ರಹಸಿ ಸ್ಥಿತಸ್ಯ
ಸಂಪ್ರಾರ್ಥಿತಸ್ಯ ಗುರುಹರ್ಷಸಮೃದ್ಧಚೇತಾಃ .
ಆಜ್ಞಾಮವಾಪ್ಯ ಕಿಲ ಯೋಗಿಗಣಾವಕೀರ್ಣ-
ಮೇಕಾಮನಾಮವಿಪಿನಂ ತರನಾ ಪ್ರತಸ್ಥೇ .. 142..
ತತೋ ಧೃತಾಃ ಭೀರಸುತಾಸುವೇಶಾ (ಷಾ) ನಿಜಪ್ರಭಾಜಾಲವಿಕಾಶಿತಾಶಾ .
ಅಲಂಚಕಾರೇಶ್ವರಪಾಲಿತಂ ತದ್ ವನಂ ಪ್ರಸೂನ್ಯೈಃ ಪರಿಪೂರಿತಂ ಸಾ .. 143..

.. ಗೀತಂ 17 .. ತೇಯೋಟತಾಲ ಧಾನಶ್ರೀರಾಗಃ

ಮೃದುಲಸಮೀರಣಶೀತಲಸುಲಲಿತನೀಪತಲೇ ಕೃತಚಾರಾ .
ಶಿವಗುಣಕೀರ್ತನಪರಮಾಮೋದನವಿಗಲಿತಲೋಚನಧಾರಾ .. 1.. .. 144..
ವಿಹರತಿ ವಿಪಿನೇಖಿಲಭುವನೇಶಾ ಧೃತವಲ್ಲವತನಯಾವೇಶಾ .. ಧ್ರುವಂ..
ದೋಹನಪಾತ್ರಕವೇತ್ರಕವೇಣುವಿಶೋಭಿತಕರಶತಪತ್ರಾ!
ನೀಲನವೀನನಿಚೋಲವರಾ ಹರಿಚಂದನಚರ್ಚಿತಗಾತ್ರಾ .. 2.. 145..
ಅಭಿನವಕುಸುಮವಿನಿರ್ಮಿತಮಾಲಾವಲಯಿತಕಬರೀಭಾರಾ .
ನಿಂದಿತಮುಕ್ತಾಫಲಗಣಲಂಬಿತಮಲ್ಲಿಕುಡ್ಮಲಹಾರಾ .. 3.. 146..
ಅಧರಿತನೂತನಪದಾರಾಗರುಚಿವಿಲಸದಶೋಕವತಂಸಾ .
ತತ್ಪ್ರತಿವಿಂಬವಿಚಿಕ್ಷಿತಚಾರುದ್ಯುತಿಭರಸಂವಹದಂಶಾ .. 4.. 147..
ಪರಿಣತವಿಂಬವಿಡಂಬಿತದಶನಚ್ಛದಗತಸುವಿಶದಹಾಸ್ಯಾ .
ಹೀರಕಖಚಿತಸುವಿದ್ರುಮರಚಿತವರಾಟಕಕನಕಮಲಾಸ್ಯಾ .. 5.. 148..
ಸಾದ್ರ್ಯಲಕ್ಷಕಸುಚರಣವಿಹರಣಸುರುಚಿರಚಿಕ್ಷುಚಯೇನ .
ನಿಚಿತಂ ಸ್ಥಲಮಿವ ತಜ್ಜನಯಂತೀ ಲೋಹಿತತಾಮರನೇನ .. 6.. 149..
ಅಭಿನವವಿಸವಲಯಾವಲಿಭೂಷಿತಬಾಹುಯುಗಾಮೃತಭಾಷಾ .
ಖಗಪತಿಚಂಚುಕೀರ್ತಿವಿವರ್ತನಚತ್ವರಮನೋಹರನಾಸಾ .. 7.. 150..
ಶ್ರೀಜಯನಾರಾಯಣಕವಿಭಾಷಿತಮಿತಿ ನವರೂಪಮುಮಾಯಾಃ .

ಧ್ಯಾಯತ ಭಕ್ತಜನಾಃ ಸತತಂ ಹೃದಿ ಪಾಪಚಯಾಪಹರಾಯಾಃ .. 8.. 151..

ತತ್ರೋದಂಚನ್ಮದುಮಧುರವೈರ್ವಾರಿತಾಶೇಷವಿಶ್ವ-

ಸ್ವಾಂತಸ್ಥೈರ್ಯ್ಯಂ ನವನವಲಸದ್ರಾಗಸಾರ್ಥಂ ತತಃ ಸಾ .

ಪೀಯೂಷೋದ್ಭಾವಯತ ಉದಧೇರ್ಮಾನವಿಮ್ಲಾನಬೀಜಂ

ವಕ್ತ್ರಾಂಭೋಜೇ ಪ್ರಸೃತಪವನೈಃ ಪೂರಯಾಮಾಸ ವೇಣುಂ .. 152..

ಮಾಧುರ್ಯೈರವಧೋರಿತಾಮೃತರಸಂ ತಂ ವೇಣುನಾದಂ ಮುಹುಃ

ಶ್ರುತ್ವಾ ಕರ್ಣಯುಗಂ ನಿಹಂತಿ ಪಶವೋ ವ್ಯಸ್ತಾಸ್ತತೋ ಮಾನವಾಃ .

ಧಾತಾರಂ ಶ್ರವಣದ್ವಯಂ ವಿದಧತಂ ನಿಂದಂತಿ ವಾಂಛಂತಿ ಚ

ವ್ಯಾಲೋ ನೇತ್ರಸಹಸ್ರತಾಂ ಚ ಚಕಮೇ ಚಕ್ಷುಃಶ್ರವಸ್ತ್ವಂ ವೃಷಾ .. 153..

ಜಗನ್ಮಾತುರ್ಲೀಲಾರಸಭರಸನಾಲೋಲಮನಸೋ

ಮನೋವೃತ್ತಿಂ ಜ್ಞಾತ್ವಾ ಸುರಭಿರಥ ಪಾತಾಲಪುರತಃ .

ಪದಂ ದ್ರಷ್ಟುಂ ಧ್ಯಾತುಂ ವಿಧಿಹರಿಹರಾದ್ಯೈಃ ಸುರಗಣೈ-

ರುಪಾಗಚ್ಛತ್ತತ್ರ ಸ್ವಗಣನಿಚಯೈಃ ಸಂಪರಿವೃತಾ .. 154..

ಸಾ ಗೋಪತನಯಾರೂಪಧರಾಂ ವಿಶ್ವಸವಸ್ಥಲೀಂ .

ನತ್ವಾ ಜಗಾದ ತಾಮೇತತ್ ಪ್ರೇಮ್ಣೋತ್ಪಲ್ಲಕಲೇವರಾ .. 155..

.. ಗೀತಂ 18 .. ಸೂರಘಾಕತಾಲ ಚಿಡಿರಾಗಃ

ನಿಂದಿತನೂತನಮಿಹಿರವಿಕಾಶೇ ಭಕ್ತಹೃದಯತಟಿಮಿರವಿನಾಶೇ .. 1.. 156..

ಶೈಲಸುತೇ ಮಮ ನತಿರಾಸ್ತಾಂ ತವ ಚರಣೇ .. ಧ್ರುವಂ..

ಕಿಲ್ಬಿಷದಹನಹುತಾಶನಜಾತೇ ತಾಪವಿನಾಶಾಮೃತಸಂಪಾತೇ .. 2.. 157..

ನತಸುರಪತಿಮುಕುಟಾಸಿತಮಣಿನಾ ತುಲಯತಿ ಕಮಲಂ ಚುಂಬಿತಮಲಿನಾ .. 3..

158..

ವಾಂಛಾಧಿಕಫಲವಿಚ್ಛೇದನಚತುರೇ ಅಮರಮಹೀರುಹಮಾನಂ ಭಿದುರೇ .. 4..

159..

ಘೋರಭವಾರ್ಣವತಾರಣತರಣೌ ತ್ರಿಭುವನನಿಶ್ಚೈಯಸೈಕಮರಣೌ .. 5.. 160..

ವಿದಧತಿ ಶಂಕರವಕ್ಷಸಿ ಪರಮಾಂ ಪದ್ಮರಾಗಮಣಿವರಯುಗಸುಷಮಾಂ .. 6.. 161..

ಲೋಹಿತಭಾಸಿನಖರವರನಿಚಿತೇ ಶೋಣ ಕಮಲ ಇವ ಹಿಮಕಣಲಲಿತೇ .. 7.. 162..

ಜಯನಾರಾಯಣಭಣಿತಂ ಗೀತಂ ಸುಖಯತು ಜಗತಿ ಶ್ರವಣನಿಪೀತಂ .. 8.. 163..

ಘೋರಾಂತಃಕರಣಾಪ್ರವರ್ಷಣತಮಃಸ್ತೋಮಾಪಸಾರಾಮಲ-

ವತ್ಕಾರ್ ಲೋಕಮಹೌಷಧಂ ತ್ರಿಜಗತಾಂ ಪಂಕೌಘಸಂಶೋಷಣಃ .

ಶ್ರೀದುರ್ಗಾಚರಣಾರುಣಃ ಸ್ಪುಟಜವಾಪುಷ್ಪಾಭಿರಾಮದ್ಯುತಿ-

ಯುಷ್ಮಾಕಂ ಹೃದಯಾಂಬರೇ ಸಮುದಿತೋ ಭೂಯಾದ್ ವಿಪದ್ವಾರಣಃ .. 164..
ಇತಿ ಶ್ರೀಶಂಕರೀಸಂಗೀತ್ ಏಕಾಮ್ರವನಗಮನಂ ನಾಮ ಅಷ್ಟಮಃ ಪಟಲಃ .. 8..

ಜಯನಾರಾಯಣಪ್ರಣೀತಂ ಶಂಕರೀಸಂಗೀತಂ ಅಥವಾ
ಜಗದಂಬಾಚರಿತ್ರಂ

ನವಮಃ ಪಟಲಃ



ತತ್ರ ಸಾ ಕತಿ ದಿನಾನಿ ಲೀಲಯಾ ಧೇನುಪಾಲನಪರಾಯಣಾ ಸತೀ .
ಅಧ್ಯುವಾಸ ಜಗದೀಶ್ವರೀ ವನೇ ಸಿದ್ಧಚಾರಣಗಣೈಃ ಸಮಾಕುಲೇ .. 165..

.. ಗೀತಂ 19 .. ಮಧ್ಯಮಾನತಾಲ ಸಾರಂಗರಾಗಃ

ಕ್ಷುಧಿತಾನ್ನವತ್ಯಣಕವಲೈರವತಿ ಪಿಪಾಸೂನ್ ಶೀತಜಲೇನ .
ಆಮಂತ್ರಯತಿ ವಿಪಥಮನುಯಾತಾನ್ ಸುಮಧುರವೇಣುರವೇಣ .. 1.. 166..
ಸಾ ವಿಪಿನೇ ಶಿವಜಾಯಾ ಧೇನುಗಣಾನ್ ಪರಿಚಾರಯತಿ .
ತ್ರಿಭುವನಜನಮೋಹನಮಾಯಾ .. ಧ್ರುವಂ..
ವತ್ಸತರಪ್ರತಿವಿಂಬವಿಚಿಕ್ಷಿತಮಮಲಂ ಮೃದುಲಶರೀರಂ .
ನಿಹಿತಾ ವಿನಿವಾರಯತಿ ಕರೇಣ ರಣದ್ವಲಯೇನ ಗಭೀರಂ .. 2.. 167..
ಸಮ್ನುಖಗತನಿಜವತ್ಸತರಾನಪಹಾಯ ವಿವೃತ್ಯ ಚ ತುಷ್ಟಯಾ .
ಲೋಕಯತೋ ಮುಹುರಾಸ್ಯವಿಧುಂ ಸುಖಯಂತೀ ಸಕರುಣದೃಷ್ಟ್ಯಾ .. 3.. 168..
ಮಂಜುಲವಂಜುಲಕಿಸಲಯಬುದ್ಧ್ಯಾ ಕವಲಯತಃ ಪದಯುಗಲಂ .
ಲಾಲಯತೇ ನಿಜಕರಕಮಲೇನ ಚ ತೇಷಾಂ ವಪುರತಿಮೃದುಲಂ .. 4.. 169..
ದೋಹಂ ದೋಹಂ ವಿಮಲಪಯಾಂಸಿ ಚ ತೈಸ್ತ್ರಿಪುರಾಂತಕಲಿಂಗಂ .
ಅಭಿಷಿಂಚತಿ ಪರಿಫುಲ್ಲಹೃದಯನಲಿನಾ ಭುವನೇಶ್ವರಸಂಜ್ಞಂ .. 5.. 170..
ಶ್ರೀಜಯನಾರಾಯಣಭಣಿತ್ಯೇಷಾ ಗೀತಿರ್ಭಕ್ತಜನಾನಾಂ .
ಹೃದಯತಟಂ ಪ್ರತಿವಸತು ಸದಾ ಶಿವಜಾಯಾಗುಣಮುದಿತಾನಾಂ .. 6.. 171..
ನಿಸಾರಾಚ್ಚಪಲೇಂದ್ರಜಾಲಸದೃಶಾದ್ ಭೂಯಿಷ್ಯಕಷ್ಟಾಕರಾತ್
ಸಂಸಾರಾದ್ ವಿನಿವೃತ್ಯ ನೃತ್ಯಪರಮಪ್ರೀತಿಪ್ರದೇ ಸಂಪದಾಂ .
ಸರ್ವಾಸಾಂ ಕುಲಮಂದಿರೇ ತ್ರಿಜಗತಾಂ ಸಾರೇ ಸುರೈರ್ವಾಂಭಿತೇ
ಭೂಯಾದ್ ವಃ ಸುರಸುಂದರೀಪದಯುಗಾಂಭೋಜೇ ಮತಿನಿರ್ಮಲಾ .. 172..
ಇತಿ ಶ್ರೀಶಂಕರೀಸಂಗೀತ್ ಗೋಷ್ಠವರ್ಣನಂ ನಾಮ ನವಮಃ ಪಟಲಃ .. 9..

ಜಯನಾರಾಯಣಪ್ರಣೀತಂ ಶಂಕರೀಸಂಗೀತಂ ಅಥವಾ
ಜಗದಂಬಾಚರಿತ್ರಂ

ದಶಮಃ ಪಟಲಃ



ಸ್ನೇಹೇನ ದೇಹಾರ್ಥಹರಂ ಹರಪ್ರಿಯಾ ಹರಂ ಸಮುದ್ದಿಶ್ಯ ವಿಲೋಲಮಾನಸಾ .
ಕಾಮಪ್ಯಸೌ ದುಃಖಸುಖಾಂಶಭಾಗಿನಮಥಾಬ್ರವೀದಿಂದುಮುಖೀಂ ಸಖೀಮಿತಿ ..
173..

.. ಗೀತಂ 20 .. ಖಾಯಾರಾವಾದೀತಾಲ ಹಾಮೀರರಾಗಃ

ಸಕಲಕಲಾಪರಿಪೂರ್ಣಸುಧಾಕರದರ್ಪದಲನಮುಖಕಾಂತಿಂ .
ವಿಕಚಕಮಲರುಚಿಲೋಚನವಲನವಿಧೂತಯುವತಿಜನಶಾಂತಿಂ .. 1.. 174..
ತ್ರಿಭುವನಹೃದಯಾನಂದನಿಧಾನಂ ಸ್ಮರತಿ ಸದಾ ಮಮ ಮನ ಈಶಾನಂ .. ಧ್ರುವಂ..
ಅಭಿನವಭವದಮೃತನಿಕರಮಧುರಿಮಗರಿಮವಿಲೋಪನಭಾಷಂ .
ಪರಿಹೃತತರುಣೀಮಾನತಿಮಿರ(ತತಿ)ತರುಣಾಧರಗತಹಾಸಂ .. 2.. 175..
ಸುವಿಶದಪೃಷ್ಠತಟಾವವಿಲಂಬಿಪಿಶಂಗಳಜಟಾಪರಿವಾರಂ .
ಸ್ವಟಿಕಶಿಲೋಚ್ಚಯತಟಮಿವ ಕೂಟಾದ್ ವಿಗಲಿತಧಾತುಜಧಾರಂ .. 3.. 176..
ಅವಧೀರಿತಕರಿವರಕರಜಾನುವಿಲಂಬಿಲಲಿತಭುಜದಂಡಂ .
ದಶನವಸನಪರಿಲಸದತಿಶೋಣಿಮನಿಂದಿತವಿದ್ಯಮುಖಂಡಂ .. 4.. 177..
ಅಮಲಸ್ಥಲಕಮಲದ್ಯುತಿಚಯವಿನಿಗಂಜನಚರಣವಿಕಾಶಂ .
ಸುರತಟಿನೀಸಲಿಲೋಮ್ಮಿಪಟಲನಿಭಸುವಲೀತ್ರಿತಯವಿಲಾಸಂ .. 5.. 178..
ದದತಂ ವಿತತಲಲಾಟತಟೋಪರಿ ಶಿಶಿರಕರಂ ಸಮುದಾರಂ .
ವಿಜಯಕಲಿತಮಿವ ರತಿಪತಿಸಾಯಕಮರ್ಧ್ವಶಶಾಂಕಾಕಾರಂ .. 6.. 179..
ಭಣಿತಮಿದಂ ಜಯನಾರಾಯಣಕವಿನಾ ಪರಮೇಶ್ವರರೂಪಂ .
ಗಿರಿತನಯೋದಿತಮಾದಿಶತು ಶುಭಂ ಭಕ್ತಿಮತಾಮನುರೂಪಂ .. 7.. 180..
ಬಾಣಾನಪಾಂಗಲಸಿತಾನಿ ಶರಾಸನಂ ಚ
ಭ್ರೂಯುಗ್ಮಕಂ ಶ್ರವಣಪಾಲಿಮಥಾಸ್ಯ ಮೌರ್ವೀಂ .
ಕಾಮಂ ವಿಜಿತ್ಯ ಜಯಸಾಧನವಸ್ತ್ರಜಾತಂ
ತಸ್ಯೇವ ಮನ್ಮಥರಿಪುಃ ಸ್ವಯಮಾಪ್ತಹಾರಃ .. 181..

ಪ್ರೌಢಾಂಗನಾಮೃದುಲಕಾಂಗಮಪಾಂಗವಕ್ಷಿ -
 ಭಸ್ಮೀಕರೋತಿ ಸಖಿ ಕಾಮರಿಪೋರ್ನ ಚಿತ್ರಂ .
 ಭಸ್ಮೀಕೃತಂ ಕುಲವಧೂವಧಕಂಡ್ವನಂಗ-
 ಮಂಗೀಕರೋತಿ ಪುನರೇವ ಮಮೇತಿ ಚಿತ್ರಂ .. 182..
 ತ್ವಯಾ ಹಿ ಕಾಶೀನಗರೀನಿವಾಸಿನಂ ಸಮಾನಯ ಕ್ಷಿಪ್ರಮಿಹೇಂದುಶೇಖರಂ .
 ಇತಿ ಪ್ರಯುಕ್ತಾ ಗಿರಿಜಾತಯಾ ತಯಾ ಸಖೀ ಸಮೇತ್ಯ ತ್ರಿಪುರಾರಿಮಬ್ರವೀತ್ ..
 183..

.. ಗೀತಂ 21 .. ಮಧ್ಯಮಾನತಾಲ ಇಮ್ಮನರಾಗಃ

ಶಿವ ಶಿವ ಇತಿ ತವ ನಾಮ ಸಕಾಮಂ ಜಪತಿ ಯಥೇಚ್ಛಫಲದಮವಿರಾಮಂ .. 1..184..
 ಶಂಕರೀ ಶಂಕರ ! ತವ ವಿರಹೇ .. ಧ್ರುವಂ..
 ದಿಕ್ಷು ವಿದಿಕ್ಷು ವಿಲಕ್ಷಣರೂಪಂ (ವಿ)ಲಕ್ಷತಿ ತ್ವಾಂ ಜೀವನಭೂಪಂ .. 2.. 185..
 ಸ್ರಸ್ತಂ ಸ್ರಸ್ತಂ ವಿಷಕೃತವಿಲಯಂ ಧವತಿ ಸಖೀ ಲಂಘಿತನಿಜನಿಲಯಂ .. 3.. 186..
 ಕ್ಷಾನುಭವಾಮಿ ಭವಂ ಭವಸಾರಂ ಇತಿ ಪೃಚ್ಛತಿ ಪರಿಜನಮನುವಾರಂ .. 4.. 187..
 ವಿಲಿಖತಿ ಧರಣೀಂ ನತಮುಖಕಮಲಾ ಶ್ವಸಿತಮನನಮಿವ ವಿಸೃಜತಿ ವಿಕಲಾ .. 5..
 188..
 ವಿರುವತಿ ಪರಭೃತಯೂಥೇ ವಿಕಲಂ ಸ್ವಮಪಿ ದಧಾತಿ ಶ್ರುತಿಪುಟಯುಗಲಂ .. 6..
 189..
 ನಿಂದತಿ ಮಂಜುಲವಂಜುಲಕುಂಜಂ ಕಲಯತಿ ಮಲಯಜಮಿವ ವಿಷಪುಂಜಂ .. 7..
 190..
 ಶ್ರೀಜಯನಾರಾಯಣಕವಿಭಣಿತಂ ಜಗತಾಮಪಹರತು ಸಕಲದುರಿತಂ .. 8.. 191..
 ಪೀಯೂಷದ್ಯುತಿರಪ್ಯಹೋ ವಿಸೃಜತಿ ಕ್ಷೋಭೋಚ್ಚಯಂ ರಶ್ಮಿಭಿಃ
 ಪ್ರಾಣಾನರ್ತುಮಿವ ಪ್ರಸರ್ಪತಿ ಜಗತ್ಪ್ರಾಣೋಽಪ್ಯಸೌ ಸಂಪ್ರತಿ .
 ತಸ್ಯಾ ವಾಡವಹೇತಿಕಾಂ ವಿತನುತೇ ದುರ್ಧರ್ಷಣೀಯಾಂ ಹಿಮಂ
 ನಾಸ್ತನ್ಯೋ ಭವತಾ ವಿನಾ ಸ್ಮರರಿಪೋ ಪ್ರಾಣಪ್ರದಾನಪ್ರಭುಃ .. 192..
 ಜ್ಞಾನಾನಂದನರೂಪಿಕಾ ಶಿವಮನಃಸಂತೋಷಿಕಾ ಶೋಷಿಕಾ
 ಪಾಪಾನಾಮಥ ಪೋಷಿಕಾ ತ್ರಿಜಗತಾಮುತ್ಪಾದಿಕಾ ಹಾರಿಕಾ .
 ಭಕ್ತೇ ಮುಕ್ತಿವಿಧಾಯಿಕಾ ರಿಪುಕುಲಪ್ರೋನ್ಮಾಧಿಕಾ ದೀಪಿಕಾ
 ಯಾ ಮೋಹಪ್ರಬಲಾಂಧಕಾರಹರಣೇ ಸಾ ಪಾತು ವಶ್ಚಂಡಿಕಾ .. 193..
 ಇತಿ ಶ್ರೀಶಂಕರೀಸಂಗೀತ್ ವಿರಹವರ್ಣನಂ ನಾಮ ದಶಮಃ ಪಟಲಃ .. 10..

ಜಯನಾರಾಯಣಪ್ರಣೀತಂ ಶಂಕರೀಸಂಗೀತಂ ಅಥವಾ
ಜಗದಂಬಾಚರಿತ್ರಂ

ಏಕಾದಶಃ ಪಟಲಃ



ಲೀಲಾರಸೋಲ್ಲಾಸಿತಮಾನಸಾಯಾಃ ಪ್ರಾಣಪ್ರಿಯಾಯಾ ಅಥ ವಿಶ್ವನಾಥಃ .
ಸಖೀಜನಸ್ಯಾಹೃತಮರ್ಧವಿಜ್ಞಃ ಶ್ರುತ್ವಾ ದ್ರುತಂ ತದ್ವಿಪಿನಂ ಜಗಾಮ .. 194..
ನಿವಸಾಮಿ ನಿಕುಂಜೇಽಸ್ಮಿನ್ ಸಮಾನಯ ಮಮ ಪ್ರಿಯಾಂ .
ಇತ್ಯುಕ್ತಾ ಸಾ ಶಿವೇನಾಥ ಗೌರೀಮೇತ್ಯಾಬ್ರವೀದಿದಂ .. 195..

.. ಗೀತಂ 22 .. ಮಧ್ಯಮಾನತಾಲ ಆಡಾನಾರಾಗಃ

ವಾತಿ ಮಲಯಜಪವನೇ ಪ್ರೇಮಭರಾಲಸೋ ಧ್ಯಾಯತಿ ತವ ಗಮನಂ
ವಿಕಲಿತಮಾನಸಃ .. 1.. 196..
ಸೀದತಿ ವಿರಹೀ ಕುಂಜೇ ಸಖಿ ! ಶಶಿಮೌಲಿಃ .. ಧ್ರುವಂ..
ಉದಯತಿ ಶಿಶಿರಕಿರಣೇ ತಾಪಭರಮೇತಿ ವಿಕಸತಿ ಕುಸುಮಚಯೇ ಸ್ಮರಶರತೋ
ಬಿಭೇತಿ .. 2.. 197..
ಸ್ವನತಿ ಕೋಕಿಲಕುಲೇ ಹೃದಿ ಶಲ್ಯಮುಪೇತಿ ಸುವಿನದಹಂಸಕುಲಂ ಯಮಚಾರಮವೈತಿ
.. 3.. 198..
ಸ್ವಪಿತಿ ಧರಣೀತಲೇ ನಿಂದತಿ ಕುಸುಮದಾಮ ಹೃದಯೇ ವಿರಹವಿಧುರೇ ಪ್ರಲಪತಿ
ತವ ನಾಮ .. 4.. 199..
ದಿಶತು ಕರುಣಾಮುಮಾ ನಿಜಪದಚರಣೇ ಕಥಯತಿ ಗೀತಮಿದಂ ಜಯನಾರಾಯಣೇ
.. 5.. 200..
ನಾನ್ಯದ್ ಧ್ಯಾಯತಿ ಸಂಶೃಣೋತಿ ವದತಿ ಪ್ರತ್ಯೇತಿ ಪಶ್ಯತ್ಯಪಿ
ತ್ವದ್ವಿಚ್ಛೇದನಖೇದಕುಂಠಕರಣಗ್ರಾಮಃ ಸದಾ ಶಂಕರಃ .
ಮನ್ಯೇ ಕುಂಜಗೃಹೋದರೇ ಸಖಿ ! ಜಪಂಸ್ವನ್ನಾಮತತ್ತ್ವಂ ಮನುಂ
ಸರ್ವಾಭೀಪ್ಸಿತದಂ ತಪಃ ಪ್ರಚರತಿ ತ್ವತ್ಪ್ರಾಪ್ತಿಕಾಮೋಽನಿಶಂ .. 201..

.. ಗೀತಂ 23 .. ತೇಯೋಟತಾಲ ವಿಹಾಗಡಾರಾಗಃ

ಮೃದುಲಸಮೀರೇ ಕುಂಜಕುಟೀರೇ ಯುವತಿವಿಮೋಹನವೇಶಂ .

ಅಧಿಗತಮಿಂದುವಿಮಲಮುಖಿ ! ಸತ್ವರಮನುಚರ ತಂ ಪರಮೇಶಂ .. 1.. 202..
 ವಿಕಸಿತಕುಸುಮೇ ರಾಜತಿ ವಿಪಿನೇ ಚಿಂತಿತಶ್ರೀಭುವನೇಶಃ .. ಧ್ರುವಂ..
 ತ್ವದುಪಗಮನಪರಮಾಕುಲಹೃದಯೋ ದಿಶಿ ದಿಶಿ ವಿಕಿರತಿ ನೇತ್ರಂ .
 ದಿಗ್ವನಿತಾಜನಲಲಿತವತಂಸನಮಿವ ವಿಕಸಿತಶತಪತ್ರಂ .. 2.. 203..
 ಕುಂಜಂ ಪ್ರವಿಶತಿ ಮುಹುರಪಿ ವಿಚರತಿ ಬಹಿರತಿಚಂಚಲನಯನಃ .
 ಧ್ವನತಿ ಸಮದನೇ ಮಧುಕರಮಿಥುನೇ ಶಂಕಿತನೂಪೂರರವಣಃ .. 3.. 204..
 ಚಿರವಿರಹೈರತಿತಾಪಿತಮಾನಸಮರ್ಹಸಿ ರಕ್ಷಿತುಮೇತಂ .
 ಸಖಿ ! ನಿಜವಲ್ಲಭಮಶರಣಮನುಗತಮುಪಸರ ಕುಂಜನಿಕೇತಂ .. 4.. 205..
 ಶ್ರೀಜಯನಾರಾಯಣ ಇತಿ ಗೀತಂ ಭಣತಿ ಸತಾಮಭಿರಾಮಂ .
 ಹಿಮಗಿರಿತನಯಾ ದುಃಖಿತಸದಯಾ ಶಮಯತು ಭವಮವಿರಾಮಂ .. 5.. 206..
 ತತಃ ಪ್ರಿಯಾಪ್ರೇಮರಸಾನುರಾಗಿರಣೀ ಚಿರಾದವಾಲೋಕನಮುಗ್ಧಲೋಚನಾ .
 ಪ್ರಪುಲ್ಲಪುಷ್ಪಂ ಭ್ರಮರಾಲಿಗುಂಜಿತಂ ಜಗಾಮ ಕುಂಜಂ ಗಜಮಂಜುಗಾಮಿನೀ ..
 207..

.. ಗೀತಂ 24 .. ತೋಯಾಟತಾಲ ಜಯಜಯಂತೀರಾಗಃ

ಶಿವ ಜಯ ಶಿವ ಜಯ ಭಾಷಣಶೀಲಾ ಗಮನತಿರಸ್ಕೃತಕುಂಜರಲೀಲಾ .. 1.. 208..
 ಪ್ರವಿಶತಿ ಭುವನತ್ರಯಜನನೀ ಸಾ ಶಿವಯುತಕುಜ ಪ್ರೇಮವಶಾ .. ಧ್ರುವಂ..
 ನಿಜಕರವಿದ್ಯತಸಖೀಕರಕಮಲಾ ಕಿರಣಚಯೈರವಧೀರಿತಚಪಲಾ .. 2.. 209..
 ಮುಖಶಶಧರನಲಿನಾಮೃತಹಾಸಾ ದಲಿತಹರಾಕ್ಷಿಚಕೋರಪಿಪಾಸಾ .. 3.. 210..
 ಮುಖಮಾರುತಸುರಭಿತಸಕಲಾಶಾ ವಾರಿತಮಧುಕರಕಮಲಪ್ರಿಯಾ ಸಾ .. 4.. 211..
 ಜಯನಾರಾಯಣ ಇದಮಭಿಭಣತಿ ತಾರಾ ಕರುಣಾಂ ಕುರುತಾಂ ನಮತಿ .. 5.. 212..
 ಯಾ ಬುದ್ಧಿಃ ಪ್ರತಿಭಾ ದಯಾ ಹೃತಭಯಾ ಮಾಯಾ ಚ ಮೇಧಾ ಸುಧಾ
 ತುಷ್ಟಿಃ ಪುಷ್ಟಿರಪಿ ಕ್ಷಮಾ ಚ ವಿಕೃತಿಃ ಶಾಂತಿಶ್ಚ ಕಾಂತಿಸ್ಪಷಾ .
 ಭುಕ್ತಿರ್ಮುಕ್ತಿರಥೋಕ್ತಿರಾಕೃತಿರಪಿ ಶ್ರದ್ಧಾ ಚ ವಿದ್ಯಾ ತ್ರಪಾ
 ನಿದ್ರಾ ಸರ್ವಶರೀರಿಣಾಮವತು ಸಾ ವಿಶ್ವಂ ಸದಾ ಶಂಕರೀ .. 213..
 ಇತಿ ಶ್ರೀಶಂಕರೀಸಂಗೀತ್ ದೂತೀಸಂವಾದೋ ನಾಮ ಏಕಾದಶಃ ಪಟಲಃ .. 11..

ಜಯನಾರಾಯಣಪ್ರಣೀತಂ ಶಂಕರೀಸಂಗೀತಂ ಅಥವಾ
ಜಗದಂಬಾಚರಿತ್ರಂ

ದ್ವಾದಶಃ ಪಟಲಃ



ಅತ್ರಾಂತರೇ ತತ್ರ ಪವಿತ್ರವೇಶಾ ಶಿವೇನ ಸಾದ್ಧಂ ಗಿರಿರಾಜಪುತ್ರೀ .
ವಿಶ್ವತ್ರಯಾಮೋದನಮಾದಧಾನಾಂ ಪ್ರಕಾಶಯಾಮಾಸ ಚ ರಾಸಲೀಲಾಂ .. 214..

.. ಗೀತಂ 25 .. ತೇಯಾಟತಾಲ ಕೇದಾರರಾಗಃ

ವಿಲುಲಿತವೇಣೀ ಶೋಭಿತರತ್ನಾ ಯಯಾ ಜಿತಸುಶಿಖಿಶಿಖಂಡಃ .
ತಪ್ತಕನಕರುಚಿರೋಚಿತಯಾ ರುಚಿನಿಂದಿತಹೀರಕಖಂಡಃ .. 1.. 215..
ವಿರಾಜತಿ ರಾಸಮಂಡಲೇ ಶಿವಯಾ ಶಿವ ಏಕಾಮೃವನೇ .. ಧ್ರುವಂ..
ಅಲಕಲಲಿತಮುಖಮಂಡಲಯಾ ಮಣಿಕುಂಡಲಮಂಡಿತಗಂಡಃ .
ಕಂಕಣರಾಜಿತಭುಜಲತಯಾ ಮಣಿಕಯರಾಜಿತಭುಜದಂಡಃ .. 2.. 216..
ಚಂಚಲಚಾರುದ್ಯಗಂಚಲಯಾ ವಿಕಚೇಂದೀವರನೇತ್ರಃ .
ಸುವಿಶದಹಾರವಿಭೂಷಿತಯಾ ವನಮಾಲಾವಲಯಿತಗಾತ್ರಃ .. 3.. 217..
ನೀಲನವೀನಾಂಬರಧರಯಾ ನವಪೀತನಿಚೋಲವನಾನಃ .
ಕರತಾಲವಿಲೋಕರಾಂಬುಜಯಾ ಸ್ವರಪೂರಿತಸುಲಲಿತಗಾನಃ .. 4.. 218..
ತ್ರಿಭುವನಪಿತ್ರೋ ರೂಪಮಿದಂ ಸುರನಿಕರೈಶ್ಚಿರಮಭಿಲಷಿತಂ .
ಶ್ರೀಜಯನಾರಾಯಣಕವಿನಾ ಪರಿಚಿಂತಯ ಹೃದಯೇ ಭಣಿತಂ .. 5.. 219..
ಅಷ್ಟಾಭಿಮಿಥುನೈಃ ಸುಚಾರುಚರಿತಂ ತತ್ತತ್ಸ್ವದೇಹೋದ್ಭವೈ-
ಸ್ತತ್ತದ್ ರೂಪಮನೋಹರೈರನುಪಮಂ ಶ್ರೀರಾಸಸಮ್ಪಂಡಲಂ .
ತತ್ತದ್ವೇಶ(ಷ)ಧರೌ ತ್ರಿಲೋಕಪಿತರೌ ಲೋಲೋಲ್ಲಸನ್ಮಾನಸೌ
ಶ್ರೀದುರ್ಗಾಗಿರಿಶೌ ತದಂತರಗತೌ ಸಂಶೋಭಯಾಂಚಕ್ರತುಃ .. 220..
ತತೋ ಬಹುವಿಧೇ ತತ್ರ ರಾಸಲೀಲಾಮಹೋತ್ಸವೇ .
ಪಾರ್ವತ್ಯಾ ಪರಮಪ್ರೀತ್ಯಾ ಜಗದೇ ಜಗತೀಶ್ವರಃ .. 221..

.. ಗೀತಂ 26 .. ಮಧ್ಯಮಾನತಾಲ ರಾಗಪರಜಃ

ಜಗದನುರಂಜನಮನುಪಮಮಲಿಕಂ ಭೂಷಯ ಮೃಗಮದತಿಲಕೇನ .
 ಶಾರದಮತಿರುಚಿರಂ ಪರಿಮಿಲಿತಂ ತ್ವಂ ಶಶಧರಮಿವ ಶಶಕೇನ .. 1.. 222..
 ಶಶಿಶೇಖರ ! ಕುರು ಕೃಪಯಾ ಮಾಮಭಿನಿಚಿತಾಂ ಭೂಷಯಾ .. ಧ್ರುವಂ..
 ವಿರಚಯ ಗಂಡಯುಗಂ ಮಮ ಪರಿಹರ ಸುಲಲಿತಮೃಗಮದಪತ್ರಕಂ .
 ಉಪರಿ ವಿಲಸಿತಮಧುವ್ರತನಿಕರಂ ವಿಕಸಿತಮಿವ ಶತಪತ್ರಕಂ .. 2.. 223..
 ಜನಯ ಚಿಕುರನಿಚಯಂ ಕಮಲೇಕ್ಷಣನಿಚಿತಂ ಕುರುಬಕಮಾಲಯಾ .
 ಸ್ಪುರದತಿನೀಲಕಿರಣಮಿವ ನೀರದಮಭಿನವಸ್ಥಿರಚಂಚಲಯಾ .. 3.. 224..
 ಅನುರಂಜಯ ಮಮ ಜೀವನನಾಥ ! ವಿಲೋಚನಮಂಜನಲೇಖಯಾ .
 ಕಮಲೋದರಪರಿಖೇಲಿತಖಂಜನಮಪಲಜ್ಜಯ ಹೇಲಯಾ .. 4.. 225..
 ಕಟಿತಟಮೀಶ ! ವಿಧೇಹಿ ಮನೋಹರರಸನಾಪರಿವಲಯಿತಂ .
 ಉರಸಿ ಸಮರ್ಪಯ ನಿರ್ಮಲಹಾರಂ ಕುರು ಕರಮಪಿ ಕಟಕಾಚಿತಂ .. 5.. 226..
 ವರ್ಣಿತಮಿತಿ ಜಯನಾರಾಯಣಕವಿನಾ ವಿದಧಾತು ಭುವನಾನಾಂ .
 ಕಲುಷವಿಷಮವಿಷನಾಶನಮನಿಶಂ ಕಲಿವಿಷಧರಕವಲಿತಾನಾಂ .. 6.. 227..
 ತತೋ ಭೂಧರರಾಜಸ್ಯ ಸುತಯಾ ಪ್ರಾರ್ಥಿತೋ ಯಥಾ .
 ಪ್ರೋಲ್ಲಸತ್ತರಮಪ್ರೀತಿಃ ಶಂಕರೋಽಪಿ ತಥಾಽಕರೋತ್ .. 228..
 ವಿದ್ಯಾಧರೀಕಿನ್ನರಸುಂದರೀಣಾಂ ಗಣೋ ಗುಣಗ್ರಾಮವದಗ್ರಗಣ್ಯಃ .
 ಶುಶ್ರೂಷಯಾಽತೋಷಯದಾಶು ತತ್ರ ಸುಖಾಸನಸ್ಥಾವಥ ದಂಪತೀ(ತೌ) .. 229..

.. ಗೀತಂ 27 .. ತೇಯೋಟತಾಲ ಖಾಮಾಜರಾಗಃ

ಕಾಽಪಿ ಚ ತಾವನುಚಾಲಯತೇ ಮೃದುಚಾಮರಮತಿಶಯಗೌರಂ .
 ಆತಪವಾರಣಮುಪರಿ ದಧಾತಿ ಚ ಕಾಂಚನ ಶಶಿಕರಚೌರಂ .. 1.. 230..
 ಗಾಯತಿ ಸುಲಲಿತಗಾನಂ ಕಾಚನ ಪೂರಿತಪಂಚಮಮಧುರಿಮ-
 ಖಂಡಿತಪಿಕಕುಲಗಾನಂ .. ಧ್ರುವಂ..
 ಚಂದನಕುಂಕುಮಪಂಕಚಯೈರನುಲಿಂಪತಿ ಕಾಽಪಿ ತದಂಗಂ .
 ಉರಸಿ ದಧಾತಿ ತಯೋರಥ ಕಾಽಪಿ ಕುಸುಮಗುಣಮಲಿಕೃತಸಂಗಂ .. 2.. 231..
 ವಾದಯತೇ ಬಹುವಿಧಮಪಿ ವಾದ್ಯಂ ಕಾಚನ ಕರ್ಣವಿನೋದಂ .
 ನೃತ್ಯತಿ ಕಾಪಿ ಚ ಶಿಲ್ಪವಿಶೇಷವಿವರ್ಧಿತಮಾನಸಮೋದಂ .. 3.. 232..
 ಭಾಷಿತಮಿತಿ ಜಯನಾರಾಯಣಕವಿನಾ ಕಲಯತ ಶುಭಗಾನಂ .
 ಭಕ್ತಜನಾಃ ಸತತಂ ಕವಿನರಪತಿಮಾನಸತೋಷನಿದಾನಂ .. 4.. 233..
 ಅತ್ರಾಂತರೇ ತದ್ವಿಪಿನಪ್ರವಾಸಿನಸ್ತಪೋಧನಾ ಲೋಚನವಾರಿವರ್ಷಿಣಃ .

ಸ್ವಭಕ್ತಿಭಾವೇನ ತನೂರುಹಾಂಚಿತಾ ಬಭಾಷಿರೇ ತೌ ಜಗದೀಶ್ವರಾವಿತಿ .. 234..

.. ಗೀತಂ 28 .. ತೇಯೋಟತಾಲ ಮಾಲಕೋಷರಾಗಃ

ತ್ರಿಭುವನದೈನ್ಯವಿನಾಶೇ ಸತತಂ ಸಕರುಣಚಿತ್ತೌ
ಮೋಹಮಹಾರ್ಣವಪತಿತಾನ್ ದೀನಾನ್ ಶರಣವಿಹೀನಾನ್ .
ಪಾಪವಾರಣವಾರಣೇ ಘೋರಾಂಕುಶಪದಕಮಲೌ
ಪಾಪಿಜನಾಗ್ರವಿಗ್ರಾನ್ ವಿಪಥಗಕರಣಾಧೀನಾನ್ .. 1.. 235..
ತಾರಯತಂ ಭವಸಿಂಧೌ ವಾರಯತಂ ಕಲಿಕಲುಷಾತ್ .
ಕುರುತಂ ಪಿತರೌ ಕೃಪಯಾ ವಿಷಯರಸೇ ವಿರತಾನ್ಃ .. ಧ್ರುವಂ..
ನಾನಾಪಥವಿಕಲಾನಾಂ ಜಗತೀನಾಂ ಚ ಭವಂತೌ
ಸದಯನಮುಪದೇಷ್ಟಾರೌ ಶ್ರುತಮಿದಮಾಗಮಮುಕ್ತಂ .
ತತ್ ಕಿಂ ನೋ ದಿಶತೋಽಸ್ಮಾನ್ ಪ್ರತಿ ಕಾಪಥಮನುಯಾತಾನ್ .
ಕಲ್ಮಷಕಂಟಕದಲಿತಾನ್ ಮೃಷಯತ ಇತಿ ತದಯುಕ್ತಂ .. 2.. 236..
ಕಾಚನ ಗತಿರಿಹ ನಾಸ್ತೇ ಮಾಯಾನಿಗಡವಿಮುಕ್ತೈಃ
ಯುವಯೋಃ ಪದಶರಣಮೃತೇ ನಿಭೃತೇ ನಿಗಮೋದಿತಮಿತಿ ತತ್ತ್ವಂ .
ಅಸ್ಮಾನ್ ಯದಿ ಗತಿಹೀನಾನ್ ನೋ ಕೃಪಯಥ ಇಹ ನ ತದಾ
ಕೈರಪಿ ಘೋಷಯಿತವ್ಯಂ ಭವತೋರಗತಿಗತಿತ್ವಂ .. 3.. 237..
ಕೃತಗುರುಪದಯುಗನತಿನಾ ಜಯನಾರಾಯಣಕವಿನಾ
ಕವಿಕುಲಮುದೇ (ಸು)ಭಣಿತಂ ಗೀತಂ ಕುರುತಾಂ ಸುಮತಿಂ .
ಅಚಲಮಹೀಪತಿತನಯಾ ಚರಣಸರೋಜಂ ಭಜತಾಂ
ಶಮಯತು ಭವಭಯನಿಚಯಂ ಸತತಂ ಹರತು ಚ ಕುಮತಿಂ .. 4.. 238..
ಇತಿ ಸ್ತುತೌ ತೌ ವನಚಾರಿಭಿಸ್ತೈರ್ಮನೋಽನುಕೂಲಂ ವರಮೇವ ದತ್ತ್ವಾ .
ಏಭ್ಯೋ ಮಹಾವಿಸ್ಮಯಮಾಗತೇಭ್ಯಸ್ತಿರೋದಧಾತೇ ಶುಭದೌ ಜಗತ್ತ್ಯಾಃ .. 239..

Here the author gives his lineage

ಆಸೀದ್ ಬ್ರಹ್ಮಕುಲೋದ್ಭೂತಃ ಶಿರೋ ನಾಮ ಮಹಾಮತಿಃ .
ತಸ್ಮಾಜ್ಜಾತ ಉಧೋ ಧೀರಸ್ತತಃ ಕೋಚ ಇತಿ ಸ್ಮೃತಃ .. 240..
ತತ ಆಭಃ ಸಮಾಜಜ್ಞೇ ಸಂಜಾತಶ್ಚ ತತೋ ಪಶಃ(ಯಶಃ).
ಉದಯಶ್ಚ ತತೋ ಜಾತಸ್ತತೋ ಬಾಣೇಶ್ವರೋಽಭವತ್ .. 241..
ತತ್ಪುತ್ರೋ ವಿಶ್ವನಾಥೋಽಥ ಕಂಸಾರಿಸ್ತತ್ಪುತ್ರೋ ಮಹಾನ್ .
ಕಂಸಾರೇಸ್ತನಯಃ ಶ್ರೀಮಾನ್ ಶ್ರೀಧರಃ ಪರಿಕೀರ್ತಿತಃ .. 242..
ಯದುನಾಥಸ್ತತೋ ಯಜ್ಞೇ ಪಾಠಕಖ್ಯಾತಿಮೀಯಿವಾನ್ .

ಗೋಪೀಕಾಂತಸ್ತಸ್ಯ ಪುತ್ರೋ ರಾಮಕೃಷ್ಣಶ್ಚ ತತ್ಸುತಃ .. 243..
ರಾಜೇಂದ್ರಸ್ತನಯಸ್ತಸ್ಯ ವಿಷ್ಣುದೇವಸ್ತತೋಽಭವತ್ .
ದುಲಾಲಶ್ಚಾಪಿ ಕಂದರ್ಪೋ ವಿಷ್ಣುದೇವಸುತಾವುಭೌ .. 244..
ಕಂದರ್ಪಾತ್ ಕೃಷ್ಣಚಂದ್ರೋಽಭೂದ್ ಗುಣವಾನ್ ವಿಜಿತೇಂದ್ರಿಯಃ .
ಅಭವತ್ ಕೃಷ್ಣಚಂದ್ರಸ್ಯ ಜಯನಾರಾಯಣಃ ಸ್ತುತಃ .. 245..
ಅಜಾಯತ ಸುತಸ್ತಸ್ಯ ಕಾಲಶಂಕರಸಂಜ್ಞಕಃ .
ತಸ್ಯ ಷಟ್ ತನಯಾಃ ಖ್ಯಾತಾಃ ಕಾಶೀಕಾಂತೋಽಗ್ರಜೋ ಮಹಾನ್ .. 246..
ಸತ್ಯಪ್ರಸಾದಸ್ತದನು ತೃತೀಯಃ ಸತ್ಯಕಿಂಕರಃ .
ಚತುರ್ಥಃ ಸೃ(ಸ)ತ್ಯಚರಣೋ ಘೋಷಾಲಃ ಪರಿಕೋತ್ತಿತಃ .. 247..
ಪಂಚಮಃ ಸತ್ಯಶರಣಃ ಷಷ್ಠಃ ಸತ್ಯಪ್ರಸನ್ನಕಃ .
ಇತಿ ಷಣ್ಣಾಂ ಕುಮಾರಾಣಾಂ ಸತ್ಯಭಕ್ತಸ್ತು ಸಪ್ತಮಃ .. 248..
ಸಪ್ರಜ್ಞಾನಿಷಯಾನುರೂಪರಚಿತಂ ಕ್ಷೇಮಂಕರಂ ಯನ್ಮಯಾ
ಸದ್ಭಕ್ತಾಯ ಜಯಾದಿನಾ ದ್ವಿಜನುಷಾ ನಾರಾಯಣೇನಾಚಿರಾತ್ .
ಕೂರಾಕಾರಣದುವಿವಾದಘಟನಾತ್ ಪರ್ಯಸ್ಯತಾಂ ಶಂಕರೀ-
ಸಂಗೀತಂ ತದಿದಂ ಸತಾಂ ವಿತನುತಾಂ ಸಂಶೃಣ್ವತಾಂ ಶ್ರೀತತಿಂ .. 249..
ಇತಿ ಶ್ರೀಶಂಕರೀಸಂಗೀತ್ ರಾಸವರ್ಣನಂ ನಾಮ ದ್ವಾದಶಃ ಪಟಲಃ .. 12..
.. ಸಮಾಪ್ತಶ್ಚಾಯಂ ಗ್ರಂಥಃ ..

Proofread by Narayanaswami Pallasena

—
Shankari Sangitam or Jagadambacharitram by Kavi ShrI Jayanarayana

pdf was typeset on June 23, 2023

—

Please send corrections to sanskrit@cheerful.com

